

తెలంగాణ రాష్ట్ర సమితి

ఎన్నికల ప్రణాళిక - 2014



విషయ సూచిక:

- ముందుమాట
- ఆంధ్ర వలసవాదుల పాలనలో తెలంగాణ విధ్వంసం
- పరిపాలనలో ప్రజాసంఘాల తోడ్పాటు
- నీటి పారుదల రంగం
- విద్యుత్ రంగం
- వ్యవసాయ రంగం
- విద్యారంగం
- వైద్యం, ఆరోగ్య రంగం
- బలహీన వర్గాలకు గృహ నిర్మాణం
- ప్రజా సంక్షేమం - పెన్షన్ పథకం
- అమరుల కుటుంబాల సంక్షేమం
- షెడ్యూల్డ్ కులాల సంక్షేమం
- షెడ్యూల్డ్ తెగల సంక్షేమం
- వెనుకబడిన కులాల సంక్షేమం
- మహిళా, శిశు సంక్షేమం
- మైనారిటీల సంక్షేమం
- వికలాంగుల సంక్షేమం
- ఉద్యోగుల సంక్షేమం
- కార్మిక సంక్షేమం
- జర్నలిస్టుల సంక్షేమం
- న్యాయవాదుల సంక్షేమం
- సింగరేణి కార్మికుల సంక్షేమం
- తెలంగాణ ప్రవాసుల సంక్షేమం
- పారిశ్రామిక రంగం
- పర్యాటక రంగం
- గ్రామీణాభివృద్ధి
- పర్యావరణం
- భాషా, సాంస్కృతిక రంగం
- ధార్మిక రంగం
- రవాణా రంగం
- క్రీడా విధానం
- జిల్లాల పునర్వ్యవస్థీకరణ
- చట్టబద్ధపాలన - పౌరహక్కులు
- విశ్వ నగరంగా హైదరాబాద్

ముందుమాట

తెలంగాణ ముద్దుబిడ్డలకు ఉద్యమాభివందనాలు, శుభాకాంక్షలు.

ఆరు దశాబ్దాల సుదీర్ఘ పోరాటం విజయం సాధించింది. తెలంగాణ భారతదేశంలో 29వ రాష్ట్రంగా ఆవిర్భవిస్తున్నది. ఇది ప్రజలు అకుంతిత దీక్షతో, ఎంతో సహనంతో, ఎనలేని సాహసంతో, త్యాగనిరతితో శాంతియుతంగా కొనసాగించిన మహోన్నత ఉద్యమం సాధించిన ఫలితం. అంతేకానీ ఇది పాలకుల దయాదాక్షిణ్యాలతో అభించినది కాదు. అట్లా అని ఎవరన్నా అంటే ప్రాణాలు బలిదానమిచ్చిన అమరవీరుల త్యాగాన్ని విస్మరించడమే అవుతుంది. తెలంగాణ ప్రజల చైతన్యాన్ని అవమానపరచడమే అవుతుంది. తెలంగాణ ఉద్యమానికి రాజకీయ వ్యక్తీకరణే టీ.ఆర్.ఎస్. టీ.ఆర్.ఎస్.ను స్థాపించి ఇంతటి మహోద్యమానికి సారథ్యం వహించినందుకు నా జన్మ ధన్యమైంది. నా జీవితం సార్థకమైంది. పోరాట క్రమంలో ఎదురైన ఎన్నో అటపోట్లను, ఒడిదుడుకులను అధిగమించగలిగే ధైర్యాన్ని మీరే నాకు అందించారు. మొక్కవోని విశ్వాసంతో మీరే నన్ను ముందుకు నడిపించారు. ఆంధ్ర వలసవాద శక్తులు విజృంభించి నా మీద కుట్రపూరిత దాడులు చేస్తున్నప్పుడు మీరే నాకు మనోబలాన్ని ఇచ్చారు. కొందరు తెలంగాణ నాయకులు వలసవాదుల దళారులుగా మారి, ఆంధ్రా పార్టీలతో అంటకాగుతూ, నా మీద ఎన్ని చపకబారు విమర్శలు చేసినా, ఎంత విషప్రచారం చేసినా నా పట్ల పరిపూర్ణ విశ్వాసాన్ని ప్రకటించి నా వెంట నిలిచిన తెలంగాణ ప్రజలకు నేను ఎప్పటికీ కృతజ్ఞుడిని. పోరాటం అన్ని దశల్లోనూ నేను ఎన్నడూ ఏ ఉద్యమ కార్యచరణకు పిలుపునిచ్చినా, టీఆర్ఎస్ కార్యకర్తలే కాకుండా యావత్ తెలంగాణ సమాజం సాహసోపేతంగా సమరాంగణంలో దూకింది. సంఘటిత శక్తిగా నిలిచింది. చరిత్ర ఎరుగని ఎన్నో అద్భుతాలను ఆవిష్కరించింది. గులాబీ జెండాను గుండెలలో పొదుపుకున్నది. దేశ రాజకీయ వ్యవస్థ దిగివచ్చి తెలంగాణ రాష్ట్రాన్ని ప్రకటించాల్సిన అనివార్యతను, అగత్యాన్ని ఉద్యమం సృష్టించింది. టీఆర్ఎస్ ఎన్నడూ వెనుదుగన్నదే లేకుండా 14 ఏళ్లు ప్రజా ఉద్యమాన్ని ఎన్నో ప్రయాసలకోర్చి నడిపించింది, స్థిరపరిచింది. మొక్కవోని దీక్షతో ఉద్యమాన్ని విజయతీరానికి చేర్చి, గమ్యాన్ని ముద్దాడిన అరుదైన కీర్తిని టీఆర్ఎస్ దక్కించుకున్నది. భారతదేశ ప్రజా ఉద్యమాల చరిత్రలో టీఆర్ఎస్ పేరు చిరస్థాయిగా నిలిచిపోతుంది. అయితే ఇంతటితో తన భాద్యత తీరిపోయిందని టీఆర్ఎస్ భావించడం లేదు. ప్రజల ఆకాంక్షలకు అనుగుణంగా తెలంగాణ రాష్ట్రాన్ని ఉజ్వలంగా తీర్చిదిద్దే గురుతర బాధ్యత ఇప్పుడు టీఆర్ఎస్ భుజస్థంధాల మీదనే ఉన్నది. తెలంగాణ స్వార్థపర శక్తుల చేతుల్లో చిక్కుకోవద్దంటే, ప్రజల ఆకాంక్షలు, అమరుల ఆశయాలు వమ్ము కావద్దంటే టీఆర్ఎస్ మనుగడలో ఉండాలి. ఉద్యమ క్రమంలో ప్రజల్లోంచి వ్యక్తమయిన ఎన్నో ఆకాంక్షలను నెరవేర్చాలి. ఉద్యమ నిర్మాణ సందర్భంలో టీఆర్ఎస్ కు తెలంగాణ భౌగోళిక ప్రత్యేకతల పట్ల, ఆర్థిక సామాజిక, సాంస్కృతిక విశిష్టతల పట్ల అవగాహన కలిగింది. తెలంగాణ ప్రజలతో ఉద్వేగ పూరితమైన అనుబంధం ఏర్పడింది. తెలంగాణ ప్రజలు టీఆర్ఎస్ ను తమ స్వంతగొంతుకగా, తమ ఏకైక రాజకీయ వేదికగా భావిస్తున్నారు. తమ కలలను టీఆర్ఎస్ నెరవేరుస్తుందని ఎంతో నమ్మకంతో ఉన్నారు. ఈ నమ్మకాన్ని నిలబెట్టుకోవటం టీఆర్ఎస్ కర్తవ్యం.

నూతనంగా ఆవిర్భవిస్తున్న తెలంగాణ రాష్ట్రంలో స్వపరిపాలన సుపరిపాలనగా ఉండాలని, ఒక కొత్త ఒరవడిని రూపుదిద్దాలని టీఆర్ఎస్ తపన పడుతున్నది. ఇప్పటి దాకా విపక్ష, విద్రోహాలతో విధ్వంసమై అణగారిన పోయిన తెలంగాణను సస్యశ్యామలమైన సంక్షేమ ప్రదమైన, శ్రేయదాయకమైన, రాజకీయ అవినీతి లేని తెలంగాణగా మార్చాలి. పేదరికం పోయి ప్రజల ముఖాలలో చిరునవ్వులు విరజాయాలి. తెలంగాణ రాష్ట్రం విజ్ఞాన వికాసకాంతులు విరజిమ్మాలి అని టీఆర్ఎస్ కలలు కంటున్నది.

శాతవాహనులు, కాకతీయులు, కుతుబ్షాహీలు, ఆసఫ్ జాహీలు తదితర రాజవంశాల కాలంలోనే ఒక సుసంపన్నమైన నాగరిక సమాజంగా ఎదిగేందుకు తెలంగాణలో ఆర్థిక పునాదులు నిర్మించబడ్డాయి. ఆధునిక సమాజం దిశగా తెలంగాణ ప్రజలు అడుగులు వేస్తున్న దశలో తెలంగాణ ప్రజలు తమనుతాము పరిపాలించుకుని తమ అభివృద్ధిని తాము నిర్ణయించుకునే సందర్భంలో ఆంధ్రతో జరిగిన విలీనం తెలంగాణ పాలిట శాపమైంది. అభివృద్ధికి తీవ్ర అవరోధమైంది. అందుకే నేడు తెలంగాణ పునర్నిర్మాణం అనే భావన వ్యాప్తిలోకి వచ్చింది. తెలంగాణ పూర్వవైభవ పునాదుల మీద నిలబడి, ప్రజల దృక్పథంతో ప్రజల ప్రయోజనాలే పరమావధిగా జరిగే భవిష్యత్ తెలంగాణ అభివృద్ధి క్రమమే తెలంగాణ పునర్నిర్మాణం. అందుకోసం టీఆర్ఎస్ చేస్తున్న ప్రతిపాదనలే ఈ ఎన్నికల ప్రణాళిక. ఇవి కేవలం ప్రజల్ని భ్రమల్లో పెట్టేందుకు చేసే శుష్క వాగ్ధానాలు కావు. తెలంగాణ ప్రజలు ఉద్యమం సందర్భంలో వ్యక్తం చేసిన ఆకాంక్షలను అక్షర రూపమే ఈ మేనిఫెస్టో. ఇది ఒక పార్టీ మేనిఫెస్టో కాదు. తెలంగాణ ప్రజలు తమ కోసం తాము రాసుకున్న మేనిఫెస్టో. ఈ మేనిఫెస్టోను విజవంతం చేయడంలో ప్రజలందరి పాత్రను మేం ఆహ్వానిస్తున్నాం.

రేపు పరిపాలనా క్రమంలో సామాజిక, ఆర్థిక, రాజకీయ న్యాయం వెల్లివిరిసేలా ఈ ప్రణాళికను తెలంగాణ మేధావుల, విషయ నిపుణుల భాగస్వామ్యంతో మరింత సమగ్ర పరుస్తామని పౌర సమాజం పర్యవేక్షణలో చిత్తశుద్ధితో అమలు చేస్తామని సవినయంగా తెలియ పరుస్తున్నాను.

తెలంగాణ ప్రజలకు ఇది ప్రత్యేకమైన ఎన్నిక. తెలంగాణ భారతమాత చల్లని ఒడిలో ఇప్పుడిప్పుడే జన్మించిన పసిబిడ్డ. ఈ బిడ్డ బాలారిష్టాల దశదాటి ఎదగాల్సి ఉంది. ఇక్కడే టీఆర్ఎస్ పాత్ర మరింత ప్రాధాన్యతను సంతరించుకుంది. అయితే టీ.ఆర్.ఎస్. రాష్ట్రంలో ఘనవిజయం సాధించి అధికార పగ్గాలు చేపట్టడంతో పాటు జాతీయ స్థాయిలోనూ టీఆర్ఎస్ తెలంగాణ స్వీయ రాజకీయ శక్తిగా రాష్ట్ర స్థాయిలోనూ, జాతీయ స్థాయిలోనూ బలం పుంజుకోవాల్సి ఉంది. రాష్ట్ర ప్రభుత్వానికి సారథ్యం వహించి తెలంగాణను సమగ్రంగా అభివృద్ధి చేసేందుకు టీఆర్ఎస్ అన్నికోణాల్లో ప్రయత్నిస్తున్నది. తెలంగాణ సమగ్ర వికాసానికి కేంద్రం మద్దతు, సహకారం చాలా కీలకం. కేంద్రం సహకారం అనుకున్న స్థాయిలో లభించకపోతే తెలంగాణను ఆశించిన ప్రమాణాల మేరకు అభివృద్ధి చేయడం సాధ్యం కాదు. సమాఖ్య వ్యవస్థలో రాజకీయ శక్తి రెండు స్థాయిల్లో ఉంటుంది. అది రాష్ట్ర స్థాయి, కేంద్ర స్థాయి. ఇప్పుడు తెలంగాణ ఈ రెండు స్థాయిల్లోనూ బలమైన రాజకీయ శక్తిగా టీఆర్ఎస్ అవతరించాల్సిన ఆవశ్యకత ఉంది.

దేశంలో ప్రస్తుతం సంకీర్ణ రాజకీయాల శకం నడుస్తోంది. పార్లమెంటులో సంఖ్యా బలం ఉన్నవారి మాటే చెల్లుబాటు అవుతోంది. కేంద్రానికి రాష్ట్రాలతో రాజకీయ అవసరాలుంటే తప్ప పట్టించుకునే పరిస్థితి లేదు. తెలంగాణ ప్రయోజనాలు కాపాడుకోవాలంటే కేంద్ర ప్రభుత్వాన్ని ప్రభావితం చేసే స్థాయిలో టీఆర్ఎస్ ఉండాలి. అందుకు పార్లమెంట్ సీట్లు గెలుచుకోవడం చాలా కీలకం. తెలంగాణలో ఇప్పుడు కూడా ఆంధ్రా శక్తుల బలం అంతరించ లేదు. తమ దళారులైన నాయకులను అడ్డుపెట్టుకుని పరోక్షంగా తెలంగాణలో ఈ శక్తులు పావులు కదుపుతున్నాయి. తెలంగాణకు ఇది పరీక్షా సమయం. ఆంధ్రా ఆధిపత్య శక్తులకు లొంగకుండా ఉండే టీఆర్ఎస్ను కాపాడుకొని తగిన రాజకీయ శక్తిని అందించాల్సిన సమయం. కత్తి ఒకరి చేతికిచ్చి యుద్ధం ఇంకొకరిని చేయమంటే అది సాధ్యం కాదు. దాని వల్ల ప్రజలు ఆశించిన ప్రయోజనం నెరవేరదు. తెలంగాణ ప్రజలు ఎంతో తెలవిడితో, పరిణతితో వ్యవహరించి తెలంగాణ శక్తులు బలపడే విధంగా టీఆర్ఎస్ను గెలిపించాలి.

తెలంగాణ రాష్ట్రం దేశంలో ఇతర రాష్ట్రాలు ఏర్పడిన తీరుగా ఏర్పడ లేదు. సీమాంధ్ర నేతల ఒత్తిళ్లకు తలొగ్గి యూపీవి ప్రభుత్వం అనేక ఆంక్షలను విధించింది. హైదరాబాద్ ను ఉమ్మడి రాజధానిగా ఏర్పాటు చేస్తూ శాంతి, భద్రతలను గవర్నర్ చేతిలో పెట్టింది. రానున్న పదేళ్ల పాటు ఉన్నత విద్యాసంస్థల్లో ఉమ్మడి రాష్ట్రంలో మాదిరిగానే ప్రవేశాలు కొనసాగించాలనడం, పోలవరం ముంపు గ్రామాలను తెలంగాణ నుంచి ఆంధ్రకు బదలీ చేయడం, ఉద్యోగులను, పెన్షనర్లను స్థానికత ఆధారంగా కాకుండా జనాభా నిష్పత్తి ప్రకారం విభజిస్తామనడం వంటి అనేక అభ్యంతరకర ఆంక్షలను బిల్లులో భాగం చేసింది. తెలంగాణ వీటన్నింటినీ వదిలించుకోవాల్సి ఉంది. టీఆర్ఎస్ కాక మరే ఇతర పార్టీ ఈ ఆంక్షలను తొలగింపచేసేందుకు పోరాడదు.

ఈ దశలో ఏమాత్రం తడబడినా, అయోమయపడినా సాధించిన రాష్ట్రం ఈనకాచి నక్కల పాలయిన చందమవుతుంది. విద్రోహశక్తుల వికృత క్రీడలో విలవిలలాడుతుంది. ఈ ప్రమాదం వాటిల్లకుండా తెలంగాణను కాపాడుకునేందుకు టీఆర్ఎస్ జాగ్రతంగా ఉంది. రాష్ట్రాన్ని సాధించుకునే పోరాటంలో మీరు ఏవిధమైన అందదండలు టీఆర్ఎస్ కు అందించారో అదేవిధంగా పునర్నిర్మాణం కోసం అందించాలని అర్థిస్తున్నాను. రాబోయే ఎన్నికల్లో అసెంబ్లీ, పార్లమెంట్ నియోజకవర్గాల్లో టీఆర్ఎస్ అభ్యర్థులను భారీ మెజార్టీతో గెలిపించమని, నూతన రాష్ట్రంలో టీఆర్ఎస్ వినూత్న ప్రభుత్వాన్ని ఏర్పాటు చేసే విధంగా ఆశీర్వాదించమని వినవ్రుంగా ప్రార్థిస్తున్నాను.

జై తెలంగాణ.. జోహార్ తెలంగాణ అమరవీరులకు...

సాధిద్దాం అమరవీరుల ఆశయాలను.

ప్రజా విధేయుడు

కల్వకుంట్ల చంద్రశేఖర్ రావు

అధ్యక్షుడు, తెలంగాణ రాష్ట్ర సమితి.

ఆంధ్రవలసవారుల పరిపాలనలో విచ్ఛిన్నమైన తెలంగాణ

ఆంధ్రప్రదేశ్ ఏర్పడిన నాటి నుంచి కాంగ్రెస్, తెలుగుదేశం పార్టీలే పరిపాలించాయి. 41 ఏండ్ల కాంగ్రెస్, 17 ఏండ్ల తెలుగుదేశం దృఢపాలనలో తెలంగాణ విద్రోహానికి గురైంది. అసలు ఆంధ్రప్రదేశ్ ఏర్పాటే ఒక కుట్ర. ఆ కుట్రకు సారథ్యం వహించింది కాంగ్రెస్ పార్టీయే. తెలంగాణ సహజ వనరులు సమృద్ధిగా కలిగిన ప్రాంతం. జీవనదులు. సరస్సులు, చెరువులు, అడవులు, గనులతో అపారమైన సంపదకు నిలయం. చారిత్రాత్మకమైన, ప్రపంచ ప్రసిద్ధిగాంచిన హైదరాబాద్ నగరం తెలంగాణ రాజధాని, 1948లో హైదరాబాద్ సంస్థానం భారతదేశంలో విలీనమై హైదరాబాద్ రాష్ట్రంగా ఏర్పడింది. 1953లో మద్రాసు రాష్ట్రం నుంచి ఆంధ్రరాష్ట్రం విడివడింది. ఆంధ్రరాష్ట్రం ఎదుర్కొంటున్న సమస్యల నుంచి గట్టెక్కించడానికి తెలంగాణతో విలీనం చేయాలనే కుట్ర పూరితమైన ప్రతిపాతన కాంగ్రెస్ నాయకులు ముందుకు తీసుకువచ్చారు. ఉమ్మడి రాష్ట్రంలో తెలంగాణ వనరులను కొల్లగొట్ట బడతాయనే భయసందేహాలను తెలంగాణ ప్రజలు వ్యక్తం చేశారు. కానీ నాటి కాంగ్రెస్ ప్రభుత్వం తెలంగాణ ప్రజల మనోభావాలను బేఖాతరు చేస్తూ ఆంధ్రవలసవారుల పక్షం వహించి, 1956లో ఆంధ్రప్రదేశ్ రాష్ట్రాన్ని ఏర్పాటు చేసింది. అనాడు కాంగ్రెస్ పార్టీ చేసిన దుర్మార్గం కారణంగా 60 సంవత్సరాలు తెలంగాణ ఘోరమైన యాతన అనుభవించింది.

విలీన సందర్భంలో రాసుకున్న పెద్దమనుషుల ఒప్పందానికి నాటి కాంగ్రెస్ ముఖ్యమంత్రి నీలం సంజీవరెడ్డి తూట్లు పొడుస్తున్నా కేంద్ర సర్కారు ప్రేక్షకపాత్ర వహించింది. విలీనానికి ముందు హైదరాబాద్ రాష్ట్ర ప్రభుత్వం కృష్ణ, గోదావరి నదుల మీద ఎన్నో ప్రాజెక్టులను తలపెట్టింది. బడ్జెట్ కేటాయింపులు చేసింది. గోదావరి నదిపై గోదావరి బహుళార్థసాధక ప్రాజెక్టు, దేవునూర్ ప్రాజెక్టు నిర్మించడం ద్వారా 25లక్షల ఎకరాల సాగునీరందించాలని నిర్ణయించింది. కృష్ణ నదిపై ఎగువ కృష్ణ నందికొండ, భీమా తదితర ప్రాజెక్టులకు రూపకల్పన చేసింది. ఈ ప్రాజెక్టులు గనుక పూర్తయి ఉంటే, తెలంగాణ భారతదేశంలో ఒక అగ్రగామి రాష్ట్రంగా మారి ఉండేది. కానీ నాటి కాంగ్రెస్ ప్రభుత్వం ఈ ప్రాజెక్టులన్నీ కాలరాచింది. తెలంగాణ ప్రయోజనాలను దారుణంగా దెబ్బతీసింది. తెలంగాణ ప్రజల నోట్లో మట్టికొట్టింది. నాగార్జునసాగర్ ప్రాజెక్టును ఇప్పుడున్న ప్రదేశానికి ఎగువన ఏలేశ్వరం దగ్గర కట్టాలని నిజాం కాలంలో నిర్ణయిస్తే, సమైక్య రాష్ట్రం ఏర్పడిన తర్వాత ఆంధ్రపాలకులు తమ ప్రాంతానికి ఎక్కువ నీరు తరలించే కుట్రతో స్థలాన్ని మార్చివేసి, దిగువన నిర్మించారు. తెలంగాణ కాంగ్రెస్ నాయకులు ఎవరూ ఈ దారుణాన్ని అడ్డుకోలేదు, ప్రశ్నించలేదు. ఫలితంగా కృష్ణా నదిలో తెలంగాణ న్యాయమైన వాటా కోల్పోయింది. విద్యుచ్ఛక్తి అవసరాల కోసమని తెలంగాణ ప్రాంత గ్రామాలను ముంపుకు గురిచేసి శ్రీశైలం ప్రాజెక్టు నిర్మించారు. తరువాత ఆ ప్రాజెక్టు నుంచి మద్రాసుకు నీరందిస్తామనే నెపంతో తెలుగుగంగ కాలువను తెలుగుదేశం ప్రభుత్వం నిర్మించింది. పోతిరెడ్డిపాడు వద్ద హైద్రాబాద్ సామర్లూర్ సామర్లూర్ 15వేల నుంచి 45వేల క్యూసెక్కులకు పెంచింది. వైఎస్. రాజశేఖరరెడ్డి కృష్ణానది బేసిన్లో ఉన్న తెలంగాణకు నీరివ్వకుండా, పెన్నా బేసిన్లో ఉన్న రాయల సీమకు చట్టవిరుద్ధంగా నీటిని తరలిస్తుంటే తెలుగుదేశం పార్టీ ప్రశ్నించలేదు. తెలంగాణ కాంగ్రెస్ నాయకులు జరుగుతున్న ద్రోహాన్ని ప్రశ్నించకపోగా, బానిసలై సమర్థించారు. స్వయంగా తామే మంత్రులుగా ఉండి ఈ ద్రోహాన్ని, ఈ జలదోపిడిని దగ్గరుండి నడిపించారు. రాయలసీమకు కృష్ణజలాల్ని ఒకవైపు అక్రమంగా తరలిస్తూ... మరోవైపు కనీసం అనుమతులు లేకుండా, నీటి కేటాయింపులు లేకుండా వెలిగొండ, వెలిగోడు, హంద్రినీవా, కండలేరు, సోమశీల, గాలేరు, నగరి, చిత్రావతి బ్యాలెస్టింగ్ రిజర్వాయర్, లింగాల వంటి అక్రమ ప్రాజెక్టులు నిర్మించి యథేచ్ఛగా వైఎస్ ప్రభుత్వం దోపిడికి పాల్పడింది. ఈ అక్రమ ప్రాజెక్టుల ప్రారంభోత్సవాలకు నేటి టీపీసీసీ అధ్యక్షుడు, నిన్నటి ఇరిగేషన్ మంత్రి పొన్నాల లక్ష్మయ్య, మరోమంత్రి డీకే అరుణ హాజరై హారతి పట్టారు. కృష్ణానది మార్గాన్నే మళ్ళించిన ఈ దుర్మార్గం కాంగ్రెస్ పార్టీ హయాంలోనే కొనసాగింది. తెలంగాణకు కృష్ణా నీళ్ళు ఇవ్వడం కోసం నిర్మిస్తామని చెప్పిన శ్రీశైలం ఎడమ కాలువ ఇప్పటికీ పూర్తవలేదు. ఈ అన్యాయాల పర్యవసానంగా నల్లగొండ జిల్లా ప్రజలు తాగేందుకు స్వచ్ఛమైన నీరు లేక ఫ్లోరైడ్ బారినపడి అంగవైకల్యానికి, అకాల మరణాలకు బలైపోతున్నారు. పైనుంచి తెలంగాణ ఇంత గొప్పగా అభివృద్ధి చెందుతుంటే, ఇంకా తెలంగాణ ప్రత్యేక రాష్ట్రం ఎందుకు అంటూ ఇదే కాంగ్రెస్, తెలుగుదేశం పార్టీలలోని తెలంగాణ నాయకులు టీఆర్ఎస్ మీద దాడికి దిగారు. వారే ఇప్పుడు తెలంగాణను మేమే తెచ్చామని, ఇచ్చామని చెప్పుకోవడం ఆత్మవంచన, పరవంచన.

తెలంగాణ కోసం నిర్మించాల్సిన ఇచ్చంపల్లి ప్రాజెక్టును అంతరాష్ట్ర వివాదాల సాకుతో నిర్మించని ఇదే కాంగ్రెస్ ప్రభుత్వం, ఎందరు ఎంత అభ్యంతరం పెడుతున్నా ఆంధ్రప్రాంత ప్రయోజనాల కోసం పోలవరం ప్రాజెక్టును నిర్మిస్తున్నది. ఇందుకోసం ఎనలేని అటవీ సంపదను,.. ఆదివాసులను ముంచడానికి కాంగ్రెస్ వెనుతీయడంలేదు. ప్రాజెక్టు ప్రతిపాదించిన స్థలం భూకంపాలకు నెలవని ఎందరో పర్యావరణ శాస్త్రవేత్తలు చెబుతున్నప్పటికీ, కనీసం ప్రాజెక్టు డిజైన్ నా మార్చుమని ఇంజనీరింగ్ నిపుణులు, టీఆర్ఎస్ పార్టీ నెత్తినోరు బాదుకుంటున్న పెదచెవిన పెడుతున్నారు. విభజన ప్రక్రియను అడ్డుపెట్టుకుని పోలవరంకు జాతీయహోదా కూడా కాంగ్రెస్ కట్టబెట్టింది. మరొకపక్క తెలంగాణకు ప్రాణప్రదమైన గొలుసుకట్టు చెరువులు కాంగ్రెస్, తెలుగుదేశం పార్టీల దుష్పరిపాలనలో తీవ్ర నిరాదరణకు, నిర్లక్ష్యానికి గురయ్యాయి. అవి శిథిలమైపోతుంటే చూస్తు కూర్చున్నరు తప్ప, కనీసం పూడిక తీసిన పాపాన పోలేదు. కట్టలు తెగిపోయి కాలువలు పూడుకుపోయి తెలంగాణ చెరువులు శిథిలమైపోయినాయి.

ఈ పాపంలో తెలుగుదేశం పాత్ర కూడా తక్కువ కాదు. అటు నదీజలాలలో వాటా లభించక, ఇటు ఉన్న చెరువులు నాశనమైపోయి తెలంగాణ వ్యవసాయం కుప్ప కూలిపోయింది. బోర్లమీద ఆధారపడి వ్యవసాయం చేయాల్సి వచ్చింది. భూగర్భ జలాలు అడుగంటడంతో దిక్కుతోచని రైతులు అత్యుపాధ్యక్షులకు పాల్పడే పరిస్థితి ఏర్పడింది. ప్రజలు ఆకలిచావుల బారినపడి అంతమైపోయారు. ఈ ఘోరకలికి పూర్తి బాధ్యత కాంగ్రెస్, తెలుగుదేశం పార్టీలదే. ఇప్పుడు అదే పార్టీలు తగుదునమ్మా అని తిరిగి తెలంగాణ రాష్ట్రాన్ని అభివృద్ధి చేస్తామని సన్నాయి నొక్కులు నొక్కుతూ బయలుదేరాయి.

తెలంగాణలో విస్తారంగా బొగ్గు నిల్వలు ఉన్నప్పటికీ ధర్మల్ విద్యుత్ ఉత్పత్తి కేంద్రాలు తెలంగాణలో స్థాపించలేదు. ఖమ్మం జిల్లా మణుగూర్లో నిర్మించాల్సిన విద్యుత్తు పాకలంటును విజయవాడకు తరలించారు. ఈ పరాణామాల నేపథ్యంలో తెలంగాణకు కరెంటు కోతలే మిగిలాయి. పూర్తిగా కరెంటు మీద ఆధారపడి వ్యవసాయం చేసే తెలంగాణ రైతాంగం తీవ్రమైన సంక్షోభంలో పడిపోయారు. పంట సమయంలో కరెంటు లేక, కరెంటు రాక రైతులు నిస్పృహతో ఎండిన తమ చేన్నను తామే కాల్బెట్టుకున్నారు. చంద్రబాబు ప్రభుత్వం విద్యుత్చార్జీలు విపరీతంగా పెంచితే తెలంగాణ రైతాంగం తిరగబడింది. తెలుగుదేశం ప్రభుత్వం అత్యంత పాశవికంగా, రైతులపై కాల్పులు జరిపి వారి ప్రాణాలను బలితీసుకున్నది. ఈ దారుణాన్ని భరించలేక ఇదే సమయంలో తెలంగాణ సాధన కోసం టీఆర్ఎస్ పురుడు పోసుకున్నది.

తెలంగాణకు న్యాయంగా దక్కాల్సిన ఉద్యోగాలను అక్రమంగా ఆంధ్రప్రాంతం వారికి కట్టబెట్టడంలో కాంగ్రెస్, తెలుగుదేశం పార్టీలు దొండు దొందే. నిజాం కాలం నుంచి ఉన్న ముల్కీ చట్టాలను ఉల్లంఘించి, ఆంధ్ర, రాయలసీమ ప్రాంతీయులు తెలంగాణ ఉద్యోగాల్లోకి చొరబడటం ఆంధ్రప్రదేశ్ ఏర్పడక ముందు నుంచే మొదలైంది. దీనికి వ్యతిరేకంగా 1952లో గైర్ ముల్కీ గోబ్యాక్ ఉత్తర్వులు వచ్చింది. పెద్దమనుషుల ఒప్పందంలో ముల్కీ సూత్రాలను కొనసాగిస్తామని ఆంధ్రనాయకులు ఒప్పుకొని సంతకం పెట్టారు. కానీ ఆ ఒప్పంద సూత్రాలను కాలరాస్తూ తామరతంపరగా ఆంధ్రప్రాంతీయులు వలస వచ్చి ఉద్యోగాల్లో దూరిపోయారు. 1969లో ప్రత్యేక తెలంగాణ ఉద్యమం ఈ నేపథ్యంలోనే వెలరేగింది. నాటి కాంగ్రెస్ ప్రభుత్వం క్రూరంగా ముక్కుపచ్చలారని 369 మంది విద్యార్థులను కాల్చి చంపింది. అక్రమంగా తెలంగాణలో ఉద్యోగం చేస్తున్న ఆంధ్రా ప్రాంతీయులను వెనక్కి పంపేందుకు తప్పనిసరి పరిస్థితుల్లో జీవో నెంబర్ 36ను ప్రభుత్వం విడుదల చేసింది. ఆ జీవో అమలు కాలేదు. ముల్కీ సూత్రాలనే తప్పు పడుతూ ఆంధ్ర కాంగ్రెస్ నాయకులు సుప్రీంకోర్టు దాకపోయారు. ముల్కీ సూత్రాలు న్యాయసమ్మతమైనవని సుప్రీంకోర్టు తీర్పునిచ్చింది. కేంద్రంలో అధికారంలో ఉన్న కాంగ్రెస్ పార్టీ ఆ తీర్పును కాలరాచింది. ఆంధ్రా ప్రాంతీయుల పట్ల పక్షపాతంతో రాజ్యాంగ సవరణ చేసింది. ఆంధ్రా ఉద్యోగుల అక్రమ చొరబాట్లు పెరిగిపోతున్న నేపథ్యంలో తెలంగాణ ఎన్టీవోల పోరాట ఫలితంగా జీవో నెంబర్ 610ను ఎన్టీఆర్ ప్రభుత్వం విడుదల చేయాల్సి వచ్చింది. ఎన్టీఆర్ పరిపాలనలోనే తెలంగాణపై ఆంధ్రా ప్రాంతీయుల పట్టు మరింత బిగిసిపోయింది. 610 నేటికీ అమలు కాలేదు. ఈ విధంగా చట్టాలను ఉల్లంఘించి తెలంగాణలో ఉద్యోగాలు చేస్తున్న ఆంధ్రావారిని ఇప్పటికైనా, రాష్ట్రం విడిపోతున్న ఈ సందర్భంలోనైనా వారి ప్రాంతానికి పంపించమంటే ప్రస్తుత కాంగ్రెస్ ప్రభుత్వం, తెలుగు దేశం పార్టీ అందుకు సమ్మతించడం లేదు. టీఆర్ఎస్ మాట్లాడుతున్నది అన్యాయమని గగ్గోలు పెడుతున్నాయి. వారికి అష్టన్ను ఇచ్చి తెలంగాణలోనే ఇంకా కొనసాగేందుకు అవకాశం కల్పిస్తున్నాయి. దీన్ని టీఆర్ఎస్ తీవ్రంగా వ్యతిరేకిస్తుంది. అష్టన్ను లేకుండా ఆంధ్రా ఉద్యోగులను వారి ప్రాంతానికి పంపి. ఆ ఉద్యోగాలను తెలంగాణ నిరుద్యోగులకు అందించాలనేది టీఆర్ఎస్ డిమాండ్. రేపు ప్రభుత్వంలోకి రాంగనే టీఆర్ఎస్ ఇదే విధానం అనుసరిస్తుంది.

పార్లమెంట్లో బిల్లు పాస్ అవుతున్న సందర్భంలో టీఆర్ఎస్ తెలంగాణ ప్రజల పక్షాన కొన్ని ప్రతిపాదనలు, కేంద్ర సర్కారు ముందుంచింది. ఉద్యోగులను, పెన్షనర్లను స్థానికత ఆధారంగా విభజించాలి తప్ప, జనాభా నిష్పత్తిపైనా కాదని తెలంగాణ విద్యాసంస్థల్లో ఆంధ్రా విద్యార్థులకు అవకాశం కల్పించవద్దని, పోలవరం ముంపు ప్రాంతాన్ని తెలంగాణలోనే ఉంచాలని జీవోఎంకు, ప్రధానికి, సోనియాగాంధీకి టీఆర్ఎస్ వినతి పత్రాలు ఇచ్చింది. వీటన్నింటినీ కాంగ్రెస్ పార్టీ బుట్టదాఖలు చేసింది. తెలంగాణ ప్రాంతం వెనుకబాటు తనానికి గురైందనే విషయాన్ని స్వయంగా ప్లానింగ్ కమిషన్ చెబుతున్నప్పటికీ ఆంధ్రప్రాంతానికి ప్రత్యేక రాష్ట్ర హోదా కల్పించింది. తెలంగాణకు మాత్రం కల్పించలేదు. పోలవరం ముంపు మండలాలను బిల్లు పాసై గెజిట్ విడుదలయిన తరువాత అక్రమంగా ఆంధ్రా ప్రాంతాన్ని కలిపారు.

తెలంగాణ రాష్ట్రాన్ని సాధించడం కోసం రాజీ లేని పోరాటాన్ని టీఆర్ఎస్ కొనసాగించింది. పదవీత్యాగాలకు సైతం వెరవకుండా పోరాడింది. కెసిఆర్ ప్రాణాన్ని పణంగా పెట్టి నిరాహారదీక్ష చేసి డిసెంబర్ 9 ప్రకటనను సాధించింది. తెలంగాణ గొంతుకగా రాజకీయ వేదికగా, సొంత పార్టీ, ఇంటి పార్టీగా తెలంగాణ ప్రజలు టీఆర్ఎస్ను విశ్వసిస్తున్నారు. కాంగ్రెస్ జాతీయ పార్టీ అయినా అందులో సీమాంధ్రులదే ప్రాబల్యం. తెలుగుదేశం పూర్తిగా సీమాంధ్ర పార్టీ. కనుక రేపు పంపకాల సందర్భంలో నిర్భయంగా, నిశ్చయంగా, నిర్దోహమాటంగా, నిష్కర్పణ పోరాడగలిగేది ఒక్క టీఆర్ఎస్ పార్టీయే. కనుక టీఆర్ఎస్ను గెలిపించుకుందాం. నవ తెలంగాణను నిర్మించుకుందాం.

శ్రీ తెలంగాణ, జోహార్ తెలంగాణ అమరవీరులకు...

పరిపాలనలో ప్రజా సంఘాల తీర్మానాలు

దేశ చరిత్రలో మునుపెన్నడూ లేని విధంగా పరిపాలనలో వినూత్న సంస్కరణలకు టీఆర్ఎస్ బాటలు వేస్తున్నది. సామాజిక మార్పుకోసం నిజాయితీగా, నిబద్ధతతో, నిరంతరంగా పని చేస్తున్న తెలంగాణ మేధావులు, సామాజిక ఉద్యమ కార్యకర్తలతో రాష్ట్ర, జిల్లాస్థాయిలో ప్రజా కమిటీలు ఏర్పడుతున్నాయి. ఈ కమిటీలు ప్రభుత్వ పథకాల రూపకల్పనలో సూచనలు అందిస్తాయి. అమరుల తీరును పర్యవేక్షించి నివేదికలను ప్రభుత్వానికి అందిస్తాయి. రాష్ట్ర సెక్రటేరియట్లో ఇందుకు ఒక విభాగం ఏర్పాటు అవుతుంది. ఈ ప్రజాస్వామిక ప్రయోగం వల్ల పౌరసమాజం యొక్క కనుసన్నల్లో పరిపాలన పారదర్శకంగా, జవాబుదారీగా మారుతుంది. పాలన ప్రజాస్వామికంగా కొనసాగుతుంది.

స్టేట్ అడ్వైజరీ కౌన్సిల్ ఏర్పాటు:

ప్రభుత్వానికి సలహా, సంప్రదింపుల కోసం రాష్ట్ర సలహా మండలి ఏర్పాటు అవుతుంది. ఇందులో పత్రికా సంపాదకులు, విషయ నిపుణులు, విద్యావేత్తలు ఆయా రంగాల నిపుణులు సభ్యులుగా ఉంటారు.

నీటి పారుదల రంగం

- ప్రతి అసెంబ్లీ నియోజకవర్గంలో లక్ష ఎకరాలకు సాగునీరు
- చెరువుల పునరుద్ధరణ, నదీ జలాలతో అనుసంధానం
- పోలవరం డిజైన్ మార్పు కోసం పోరాటం

గోదావరి, కృష్ణా జీవనదులు, వాటి ఉపనదుల అల్లికతో అలరారుతున్న నేల తెలంగాణ. అనేక వాగులు, వంకలు తెలంగాణకు సమృద్ధిగా జలసంపదను సమకూరుస్తున్నాయి. ఇన్నాళ్ళు తమ వనరులు ఉపయోగించుకునే స్వేచ్ఛను తెలంగాణ ప్రజలు కోల్పోయారు. తమ వనరులను స్వేచ్ఛగా ఉపయోగించుకుని అభివృద్ధి సాధించాలని తెలంగాణ ప్రజలు ఆరాటపడుతున్నారు. ఆంధ్రప్రదేశ్ రాష్ట్రంలో తెలంగాణకు న్యాయబద్ధంగా కేటాయించిన నీరు వినియోగంలోకి రాలేదు. ప్రాజెక్టులు నిర్మించకపోవడం వల్ల నీటి కేటాయింపులు కేవలం కాగితాలకే పరిమితమయ్యాయి. ఇప్పుడున్న నీటి కేటాయింపులను సంపూర్ణంగా వినియోగించుకోవాలి. తెలంగాణకు రాష్ట్ర ప్రతిపత్తి లభించిన నేపథ్యంలో తిరిగి కొత్తగా నీటికేటాయింపులను సాధించుకునేందుకు అవకాశం ఉంది. బచావత్ ట్రిబ్యూనల్ ముందు వాదనలు వినిపించి అదనపు నీటి కేటాయింపులను టీఆర్ఎస్ సాధిస్తుంది. స్వరాష్ట్రంలో, స్వపరిపాలనలో తెలంగాణ సస్యశ్యామలమై, సుఖశాంతులు వెల్లివిరియాలని టీఆర్ఎస్ ఆకాంక్షిస్తున్నది.

- తెలంగాణ గ్రామీణ ఆర్థిక వ్యవస్థకు చెరువే కేంద్రం. కాకతీయుల కాలం నుంచి తెలంగాణలో చెరువుల నిర్మాణం జరిగింది. అనంతరం కుతుబ్షాహీ, ఆసఫ్ జాహీల పరిపాలనలో పాతవాటిని పరిరక్షిస్తూనే.. ఎన్నో కొత్త చెరువులు నిర్మించారు. చెరువుల నిర్వహణ కోసం పరిపాలనా వ్యవస్థ ఏర్పడింది. చెరువులను పునరుద్ధరించడం ద్వారా తెలంగాణ గ్రామీణ ప్రాంతాల్లో నెలకొన్న సంక్షేమాన్ని చాలా వరకు పరిష్కరించవచ్చు. అందుకే చెరువుల పునరుద్ధరణకు టీఆర్ఎస్ అధిక ప్రాధాన్యం ఇస్తుంది.
- రాబోయే ఐదేండ్లలో యుద్ధప్రాతిపదికన చెరువుల, కుంటల పూడికలు తీయించి, నీటి నిల్వ సామర్థ్యాన్ని పెంచి గ్రామాలకు పూర్వ వైభవం తీసుకురావాలని టీఆర్ఎస్ కృతనిశ్చయంతో ఉంది. నదీ జలాలతో చెరువులను అనుసంధానించి నిరంతరం చెరువుల నిండి ఉండేలా చర్యలు చేపడుతుంది.
- తెలంగాణలో ఇంతకాలంగా కావాలని పెండింగ్లో పెట్టిన ప్రాజెక్టులన్నీ టీఆర్ఎస్ యుద్ధ ప్రాతిపదికన పూర్తిచేసేందుకు దృఢనిశ్చయంతో ఉంది.
- తెలంగాణలో ప్రస్తుతమున్న 119 నియోజకవర్గాల్లో 25 నియోజకవర్గాలు పూర్తిగా పట్టణ ప్రాంతంలో ఉన్నాయి. 22 అసెంబ్లీ యోజకవర్గాల పరిధిలోని భూములకు ఇప్పటికే అందుబాటులో ఉన్న నీటిపారుదల వ్యవస్థల ద్వారా పాక్షికంగా సాగునీరు అందుతోంది. రాబోయే కాలంలో మిగతా 72 నియోజకవర్గాలకు ఒక్కో నియోజకవర్గానికి లక్ష ఎకరాల చొప్పున సాగునీరు అందించడమే లక్ష్యంగా టీఆర్ఎస్ ప్రణాళికలు సిద్ధం చేసింది.
- పొట్టచేత పట్టుకొని చెట్టుకొకరు, పుట్టకొకరై వలస పోతున్న పాలమూరు కూలీల బతుకులు మారడం కోసం తెలంగాణ ఇంజనీర్లు పాలమూరు ఎత్తిపోతల పథకానికి రూపకల్పన చేశారు. ఈ ప్రాజెక్టుకు టీఆర్ఎస్ అధిక ప్రాధాన్యతనిస్తుంది. పాలమూరు జిల్లాలో పచ్చదనాన్ని నింపి భవిష్యత్తులో వలస బాదలు లేకుండా చేయాలని టీఆర్ఎస్ ఆశిస్తుంది.

- ప్రాణహిత చేవేళ్ళ ప్రాజెక్టుకు జాతీయ హోదా కల్పించేందుకు కేంద్ర ప్రభుత్వంపై టీఆర్ఎస్ ఒత్తిడి తెస్తుంది. ఈ ప్రాజెక్టును ఐదేండ్లలో పూర్తిచేయడానికి టీఆర్ఎస్ చిత్తశుద్ధితో కృషి చేస్తుంది.
- జూరాల, పాకాల ఎత్తిపోతల పథకాన్ని చేపట్టడం జరుగుతుంది.
- తెలంగాణ పచ్చదనం కోసం పరితపిస్తుంది. నల్లగొండ నుంచి ఫ్లోరైడ్ భూతాన్ని తరిమి కొట్టడానికి నక్కలగండి, డిండి ఎత్తిపోతల పథకం పూర్తి చేయడం ద్వారా స్వచ్ఛమైన నీటితో నల్లగొండ ప్రజల దాహార్తి తీరుస్తుంది.
- పోలవరం ప్రాజెక్టు ప్రస్తుత డిజైన్ ను టీఆర్ఎస్ తీవ్రంగా వ్యతిరేకిస్తుంది. డిజైన్ ను మార్చేవరకు రాజీలేని పోరాటం చేస్తుంది.
- దుమ్ముగూడెం నాగార్జున సాగర్ బెయిల్ పాండ్ ప్రాజెక్టు నిర్మాణాన్ని టీఆర్ఎస్ ఎంతమాత్రం అంగీకరించదు. తీవ్రంగా వ్యతిరేకిస్తుంది.

విద్యుత్తు రంగం

- కొత్తగా పది ధర్మల్ విద్యుత్ ఉత్పత్తి కేంద్రాలు
- మిగులు విద్యుత్ రాష్ట్రంగా తెలంగాణ
- కొత్త విద్యుత్ కేంద్రాల స్థాపన ద్వారా లక్ష మందికి ఉద్యోగ, ఉపాధి అవకాశం

ఆధునిక సమాజంలో విద్యుత్ రంగం ఎంతో ప్రాధాన్యత సంతరించుకుంది. విద్యుత్ లేకుండా మనిషి మనుగడ సాగించలేనంతగా విద్యుత్ వినియోగం పెరిగింది. తెలంగాణ వ్యవసాయానికి విద్యుత్ ప్రాణదానం. విద్యుత్ కోతలు, రైతుల కడగండ్లు లేని మిగులు విద్యుత్ రాష్ట్రంగా తెలంగాణను తీర్చిదిద్దడమే టీఆర్ఎస్ ముందున్న లక్ష్యం. 1956లో ఆంధ్రప్రదేశ్ ఏర్పడిన నాటి నుండి సీమాంధ్ర పాలకులు కుట్రపూరితంగా వ్యవహరించడం వల్ల తెలంగాణకు తీవ్ర అన్యాయం జరిగింది. చాలీచాలని ధర్మల్ విద్యుత్, గ్యారంటీ లేని జల విద్యుత్ తెలంగాణ ఆర్థిక వ్యవస్థను అతలాకుతలం చేశాయి. పవర్ హాలిడేల వల్ల పరిశ్రమలు మూతపడి ఉద్యోగులు, కార్మికులు ఉపాధి కోల్పోయి వీధుల పాలయ్యారు. ఏడాపెడా కరెంటు కోతలు, విద్యుత్ చార్జీల మోతలు తెలంగాణ ప్రజలను కోలుకోని విధంగా దెబ్బతీశాయి.

- సింగరేణి ప్రాంతంలో గనులున్న చోటనే (పిట్ హెడ్ ప్రాజెక్టులు) ఏర్పాటు చేస్తుంది. వీటి ద్వారా రానున్న ఐదు సంవత్సరాలలో కరెంటు కోతలు, కడగండ్ల నుంచి శాశ్వత విముక్తి లభిస్తుంది. దేశంలో తెలంగాణ మిగులు విద్యుత్ ఉన్న రాష్ట్రంగా రికార్డు సృష్టిస్తుంది.
- తెలంగాణలో అందుబాటులో ఉన్న బొగ్గను ఉపయోగించుకుంటూనే కేంద్రంచే అదనపు బొగ్గను కేటాయించుకుని, వచ్చే 3 ఏండ్లలో 660X2X10 (13,200) మెగావాట్ల ధర్మల్ పవర్ ప్లాంట్ల స్థాపనకు కృషి జరుగుతుంది. తెలంగాణ రాష్ట్ర అభివృద్ధిలో ఇది అత్యంత ప్రాధాన్యత సంతరించుకుంటుంది.
- బొగ్గ నిల్వలు ఉన్నచోటే ధర్మల్ విద్యుత్ క్షక్తి కేంద్రాలు ఏర్పాటు చేయమని జాతీయ విద్యుత్ కమిషన్ చెప్పింది. కానీ సమైక్య రాష్ట్రంలో ఈ విధానం అమలు కాలేదు. బొగ్గగనులు ఉన్న మణుగూరులో పెట్టాల్సిన విద్యుత్ ఉత్పత్తి కేంద్రాన్ని గనులు లేని విజయవాడ (విటిపిఎస్)కు తరలించారు. తెలంగాణలోనే ఏర్పాటు చేయాల్సిన మరో విద్యుత్ ఉత్పత్తి కేంద్రాన్ని బొగ్గ నిల్వలకు 565కి.మీ.ల దూరంలో ఉన్న రాయలసీమలోని ముద్దనూరు (ఆర్.టి.పి.పి)కి తరలించారు.
- ప్రస్తుతం కేవలం 2280 మెగావాట్ల స్థాపిత ధర్మల్ విద్యుత్ క్షక్తికి 2541 మెగావాట్ల స్థాపిత జల (హైడెల్) విద్యుత్ క్షక్తి మాత్రమే తెలంగాణకు అందుబాటులో ఉంది. ధర్మల్ విద్యుత్ ఏడాది పొడుగునా లభిస్తుండగా జల విద్యుత్ మాత్రం వర్షాపాతం పరిస్థితులపై ఆధారపడి లభిస్తుంది.
- కేంద్ర ప్రభుత్వం ఆదీనంలోని విద్యుత్ మనవాట మనకు అందుతున్నప్పటికీ, మరో 2500 వందల మెగావాట్ల విద్యుత్ కు కొరత ఉంది. రాబోయే 3 ఏండ్లలో కనీసం 5000 మెగావాట్ల విద్యుత్ మనకవసరం. ఈ లోటును భర్తీ చేయడానికి తెలంగాణ రాష్ట్రానికి సమగ్ర విద్యుత్ ఉత్పత్తి విధానానికి రూపకల్పన చేసింది.
- రాబోయే రెండు ఏండ్ల వరకు తెలంగాణ విద్యుత్ సరఫరాలో ప్రస్తుత పరిస్థితే కొనసాగుతుంది. మూడో ఏడాది నుండి పరిస్థితులు మెరుగుపరచేందుకు కింద చెప్పబడిన కేంద్రాలు అందుబాటులోకి రావడం ద్వారా అదనపు విద్యుత్ లభిస్తుంది.
- భూపాలపల్లి స్టేజ్ 2 - 600 మెగావాట్లు.
- సింగరేణి (జైపూర్) - 1200 మెగావాట్లు.
- రామగుండం - 2X660 = 1320 మెగావాట్లు.
- సత్తుపల్లి ధర్మల్ పవర్ స్టేషన్ జెన్కో ద్వారా 500 మెగావాట్లు.
- మొత్తంగా 5400 మెగావాట్ల స్థాపిత విద్యుత్ క్షక్తి అందుబాటులోకి వస్తుంది.

- ప్రస్తుతమున్న విద్యుత్తు డిమాండ్ తో పాటు భవిష్యత్తులో విద్యుత్ అవసరాలు గణనీయంగా పెరగనున్నాయి. తెలంగాణ రైతులకు చాలినంత విద్యుత్ ఇవ్వాలి ఉంది. ప్రతిష్ఠాత్మకమైన ఐ.టి.ఐ.ఆర్. ప్రాజెక్టు హైదరాబాద్ కు రానుంది. కొత్త పరిశ్రమలు నెలకొల్పేందుకు తగిన ప్రోత్సాహక వాతావరణం కల్పించాలి ఉంది. అందుకోసం విద్యుత్ ఉత్పత్తి పెంపుదలను అత్యంత ప్రాధాన్యతాంశంగా టీఆర్ఎస్ భావిస్తుంది.
- విభజన సందర్భంగా పార్లమెంటులో పెట్టిన బిల్లులో కేంద్ర ప్రభుత్వం ఎన్.టి.పి.సి. ద్వారా 4000 వేల మెగావాట్ల ప్రాజెక్టును స్థాపించడానికి అనుమతించింది. కేంద్రంపై ఒత్తిడి తెచ్చి ఆ ప్రాజెక్టును సత్వరం అమలు చేయించుకోవడానికి టీఆర్ఎస్ తగిన ప్రయత్నం చేస్తుంది.
- కేంద్రం నుంచి రాష్ట్రానికి రావాల్సిన గ్యాస్ కేటాయింపులు సాధించేందుకు తగిన కృషి చేస్తుంది.
- శంకర్ పల్లి, నేడునూరు విద్యుత్ ఉత్పత్తి కేంద్రాలకు గ్యాస్ కేటాయింపులు సత్వరమే జరిగే విధంగా టీఆర్ఎస్ కేంద్రంపై ఒత్తిడి తెస్తుంది.
- పరిశ్రమల అస్తిత్వం వాటిమీద ఆధారపడ్డ కార్మికుల ఉపాధి సంక్షేమాన్ని దృష్టిలో ఉంచుకుని ఎఫ్.ఎస్.ఏ. చార్జీలను పునఃసమీక్షించడం జరుగుతుంది.
- జాతీయ సోలార్ విద్యుత్ మిషన్ లో భాగంగా 20,000 మెగావాట్ల విద్యుత్ ఉత్పత్తిని వచ్చే ఐదేండ్ల కాలంలో సాధించాలని ప్రణాళిక రూపొందించినది. ఈ మిషన్ లో భాగంగా తెలంగాణ ప్రభుత్వం 1,000 నుండి 1,500 వందల మెగావాట్ల సోలార్ విద్యుత్ ఉత్పత్తి జరిగేలా చర్యలు తీసుకుంటుంది.
- దీనికి అదనంగా స్థానిక సాంకేతిక, వనరుల అనుకూలతను బట్టి సోలార్ పంప్ సెట్లను రైతులకు అందించడం కోసం ప్రభుత్వం ప్రత్యేక సబ్సిడీలను అందిస్తుంది. సోలార్ పవర్ ను ప్రజలు విరివిగా ఉపయోగించుటకై ఇండ్ల కప్పులపై (రూఫ్ టాప్) ప్యానెల్స్ ను పెట్టుకునుటకు సాంప్రదాయేతర విద్యుచ్ఛక్తిని ఉత్పత్తి చేయడానికి ప్రోత్సహిస్తుంది.
- స్థాపిత ధర్మల్ విద్యుత్ శక్తిని సాధించడానికి తెలంగాణ ప్రభుత్వం 80,000 కోట్ల రూపాయలను ఖర్చు చేస్తుంది.
- తెలంగాణ ప్రభుత్వం అదనపు విద్యుత్ కేంద్రాలను జెన్ కో ఆధ్వర్యంలోనే నిర్మిస్తుంది. ఫలితంగా లక్షమంది యువలకులకు ఉద్యోగ, ఉపాధి అవకాశాలు లభిస్తాయి.
- కరెంటు కొరత అనేది ఇక గతం. భవిష్యత్ అంతా విద్యుత్ వెలుగులు విరజిమ్మే తెలంగాణ సమాజం. ఇక చీకట్లో నుంచి వెలుగులోకి తెలంగాణ ప్రజల ప్రయాణం.

వ్యవసాయ రంగం

- రైతులందరికీ లక్ష రూపాయల రుణమాఫీ.
- 8 గంటల నాణ్యమైన ఉచిత విద్యుత్
- పంపు సెట్లపై సర్చార్జీ రద్దు.
- విత్తనోత్పత్తి కేంద్రంగా తెలంగాణ.
- సాగునుంచి మార్కెటింగ్ దాకా అన్నిదశల్లో రైతుకు ప్రభుత్వం అండదండలు

ఒక ప్రాంతం సమగ్రంగా అభివృద్ధి చెందడానికి వ్యవసాయ అభివృద్ధి ప్రాతిపదిక. తెలంగాణలో వ్యవసాయం దెబ్బతినడం వల్ల దాని ప్రభావం అన్ని రంగాలపై పడింది. తెలంగాణ వ్యతిరేక విధానాల వల్ల తెలంగాణ వ్యవసాయం సంక్షోభంలో కూరుకుపోయింది. ఈ సంక్షోభ తీవ్రత వల్ల వేలాది మంది రైతులు ఆత్మహత్యలకు పాల్పడే పరిస్థితిని సృష్టించింది. ఈ పరిస్థితి నుంచి వ్యవసాయ రంగాన్ని బయట పడేయాలని టీఆర్ఎస్ గట్టి పట్టుదలతో ఉంది. తగిన ఋణ సౌకర్యాలను కల్పించడం, సకాలంలో విత్తనాలు, ఎరువులు, పురుగుల మందులు, వ్యవసాయ శాస్త్రవేత్తల సలహాలు, సూచనలు, ధరల స్థిరీకరణ, రైతు మార్కెట్లో మోసపోకుండా ఉండేందుకు అన్ని దశల్లో ప్రభుత్వం రైతుకు అండగా నిలుస్తుంది.

- రైతులందరికీ లక్ష రూపాయల ఋణం మాఫీ చేయబడుతుంది.
- వ్యవసాయానికి 8 గంటల పాటు ఉచిత విద్యుత్ అందించబడుతుంది. 3 ఏండ్లలో విద్యుత్ ఉత్పత్తి పెరుగుతుంది అప్పుడు రైతులకు 24 గంటల విద్యుత్ సరఫరా చేసే అవకాశం కలిగేలా ముమ్మర కృషి చేస్తుంది.
- పంపు సెట్లపై విధించిన సర్చార్జీ రద్దు చేస్తుంది.
- రైతు ఆత్మహత్యలు అధికంగా జరుగుతున్న ప్రాంతాలను గుర్తించి, వారిని ఆయా పంటల నుంచి మళ్ళించేందుకు లేదా సమర్థవంతంగా పండించ గలిగేందుకు వ్యవసాయ నిపుణుల ద్వారా సహాయాన్ని ప్రభుత్వం అందజేస్తుంది. వ్యవసాయం గిట్టుబాటు అయ్యేవిధంగా తగిన చర్యలు తీసుకుంటుంది.

- రాబోయే సంవత్సరాలలో తెలంగాణలోని ప్రతి రైతు భూమిలో భూసార పరిక్షలు (సాయిల్ టెస్టింగ్) ప్రభుత్వమే నిర్వహిస్తుంది. నేల రకానికి అనువైన పంటలను వేసే విధంగా రైతులను ప్రోత్సహిస్తుంది. ఏ ప్రాంతంలో ఏ పంట ఎక్కువగా పండుతుందో నిర్ధారించి, ఆ ప్రాంతాన్ని ఆ పంటలకు క్రాప్ కాలనీగా అభివృద్ధి పరుస్తుంది. ఈ విధంగా మొత్తం తెలంగాణను వివిధ క్రాప్ కాలనీలుగా ప్రభుత్వం అభివృద్ధి చేస్తుంది.
- తెలంగాణలోని వాగులు, వంకల మీద చెక్ డ్యాంల వంటి చిన్న సాగునీటి వ్యవస్థ పునరుద్ధరణ ద్వారా భూగర్భ జలాలను పెరిగే విధంగా చర్యలు తీసుకుంటుంది.
- ఆహారధాన్యాల ఉత్పత్తిని తగిన స్థాయిలో జరిగేలా చూస్తుంది. కొత్త పంటల సాగుకై రైతులకు అవగాహన కల్పిస్తుంది.
- దేశంలోనే మేలు రకం విత్తనాల ఉత్పత్తికి తెలంగాణ భూములు, తెలంగాణ వాతావరణం అనువైనవని వ్యవసాయ శాస్త్రవేత్తలు నిర్ధారించారు. తెలంగాణలో 4 రకాల నేలలున్నాయి. అవి ఎర్రనేలలు, నల్ల నేలలు, ఇసుక నేలలు, తేలికపాటి నేలలు. నేలల్లో ఉండే ఈ వైవిధ్యం వివిధ రకాల విత్తనోత్పత్తికి ఎంతో ఉపయోగకరం. భవిష్యత్తులో రైతులకు మేలు రకం విత్తనాలు ఉత్పత్తి చేసే విధంగా ప్రోత్సహించబడును. “తెలంగాణ సీడ్ బాల్ ఆఫ్ ఇండియా”గా పేరు పొందే స్థాయిలో విత్తనోత్పత్తి జరిగేవిధంగా చర్యలు తీసుకుంటుంది.
- తెలంగాణలో ఉత్పత్తి అయ్యే విత్తనాలను యావత్ భారతదేశంలో మార్కెటింగ్ చేసే బాధ్యతను ప్రభుత్వం స్వీకరిస్తుంది.
- ఆహారభద్రతకు ముప్పు వాటిల్లకుండా జాగ్రత్తపడుతూ మామూలు ధాన్యం పండించడం కంటే విత్తన ఉత్పత్తిని ప్రోత్సహించడం ద్వారా రైతులు ఆర్థికంగా బలపడేందుకు చర్యలు తీసుకుంటుంది.
- వ్యవసాయ విశ్వవిద్యాలయానికి అనుబంధంగా తెలంగాణ వ్యాప్తంగా పరిశోధనా కేంద్రాలు ఏర్పాటు చేయబడతాయి. తెలంగాణకు అనుగుణమైన సాగు పద్ధతులపై పరిశోధనలు చేయబడతాయి.
- వ్యవసాయ శాఖలో విస్తరణ కార్యక్రమాలు జరగడం లేదు. ఎక్సెట్ న్స్ ఆఫీసర్స్ సంఖ్యను పెంచి శాఖను టీఆర్ఎస్ ప్రభుత్వం విస్తృతం చేస్తుంది. వ్యవసాయ విస్తరణ కార్యక్రమాలను పెంపొందిస్తుంది.
- కరువు, ప్రకృతి వైపరీత్యాల వల్ల నష్టపోయిన రైతులకు ప్రస్తుతం అందిస్తున్న సహాయక పద్ధతి బాగా లేదు. తిరిగి పంటలు వేసుకోవడానికి సరిపడే విధంగా లేదు. ప్రస్తుతం అమలులో ఉన్న కరువు నిబంధనాపత్రి (ఫ్రామిస్ కోడ్) బ్రిటిష్ కాలంలో రూపొందింది. దీనిని సమూలంగా మార్చి యుద్ధ ప్రాతిపదికన సహాయక చర్యలు తీసుకునే కొత్త విధానాన్ని ప్రభుత్వం రూపొందిస్తుంది.
- వలస పాలకుల వివక్ష వల్ల తెలంగాణలో విద్యుత్ కొరత ఏర్పడింది. రానున్న రెండు, రెండున్నర సంవత్సరాల వరకు ప్రస్తుతమున్న పరిస్థితులతోనే సరిపెట్టుకోవాల్సి వస్తుంది. 3వ సంవత్సరం నుంచి రైతులకు విద్యుత్ కొరత సంపూర్ణంగా తీరిపోతుంది. 3వ సంవత్సరం నుంచి ఎన్ని గంటలు అవసరమైతే అన్నిగంటలు ఉచితంగా విద్యుత్ అందించవచ్చు.
- రైతులకు సాయిల్ హెల్త్ కార్డులను ప్రభుత్వం ఇస్తుంది.
- ప్రస్తుత పంటల భీమా పథకం అశాస్త్రీయంగా ఉంది. ప్రతి రైతుకు భీమా పథకం వర్తించే విధానం అమలు చేస్తుంది.
- కత్తి లేని, నాణ్యమైన విత్తనాలను ప్రభుత్వమే అందిస్తుంది.
- ఎరువుల బ్లాక్ మార్కెట్ ను నిరోధించి, రైతులకు వ్యవసాయ సీజన్ లో సకాలంలో ఎరువులందిస్తుంది.
- ఆధునిక వ్యవసాయ పనిముట్లు కొనుగోలు చేయడానికి రైతులకు సబ్సిడీలు ఇస్తుంది.
- రైతులకు కనీస ధర ఇప్పించడానికి ప్రభుత్వం తానుగా జోక్యం (మార్కెట్ ఇంటర్వెన్షన్) చేసుకుంటుంది.
- తెలంగాణలో ఏటా 900 నుంచి 1000 మిల్లి మీటర్ల వర్షపాతం నమోదవుతుంది. సమశీతోష్ణ పర్యావరణ వాతావరణ పరిస్థితులు ఉండటం వల్ల తెలంగాణ గ్రీన్ హౌజ్ వ్యవసాయానికి అనుకూలమైనది. ఈ అనుకూలతను ఇప్పటిదాకా పాలించిన సీమాంధ్ర పాలకులు కావాలనే పట్టించుకోలేదు. టీఆర్ఎస్ ప్రభుత్వం తెలంగాణలో గ్రీన్ హౌజ్ వ్యవసాయాన్ని విస్తృత స్థాయిలో ప్రోత్సహిస్తుంది.
- గ్రీన్ హౌజ్ కల్చివేషన్ ను రైతులు అనుసరించడానికి 75శాతం సబ్సిడీని ప్రభుత్వం అందజేస్తుంది. అధికోత్పత్తి సాధించడం ద్వారా రైతులు ఆర్థికంగా లాభపడేందుకు సహకరిస్తుంది.
- తెలంగాణ భూములు, వాతావరణం ఖైషధ, సుగంధ సాగుకు అనువైనవి. అంతర్జాతీయ మార్కెట్లో వీటికి మంచి డిమాండ్ ఉంది. వీటి సాగుపట్ల ఆసక్తి ఉన్న రైతులకు ప్రభుత్వం శిక్షణ ఇచ్చి ప్రోత్సహిస్తుంది.
- ప్రభుత్వం పండ్ల తోటల పెంపకానికి ప్రోత్సాహమిస్తుంది.
- తెలంగాణలో విరివిగా పండే ఆల్ఫోన్సా, హిమాయత్ పసండ్ మామిడి రకాలు ప్రపంచ ప్రసిద్ధి పొందినవి. వీటికి అంతర్జాతీయ విపణిలో డిమాండ్ ఉంది. ఈ పండ్లు పండించే రైతులకు హార్టికల్చర్ ద్వారా ప్రోత్సాహకాలు అందించబడుతాయి.
- సెండ్రీయ వ్యవసాయ పద్ధతులు ప్రోత్సహించబడుతాయి.
- సాంప్రదాయ పంటలకు చిరుధాన్యాల సేద్యానికి తగిన ప్రోత్సాహం ప్రభుత్వం అందిస్తుంది.
- ప్రభుత్వం ప్రతీ 30 సంవత్సరాలకోసారి భూముల సర్వేనిర్వహించాలి. కానీ 1940 నుంచి ఇప్పటి వరకు ఏ ప్రభుత్వమూ భూముల సర్వే చేయలేదు. తెలంగాణలో భూముల సర్వేను టీఆర్ఎస్ ప్రాధాన్యంగా చేపడుతుంది.

- తెలంగాణ ప్రాంతంలోని రైతులకు భూమి మొత్తం ఒకేచోట ఉండదు. అక్కడింత ఇక్కడింత ఉంటుంది. చిన్నచిన్న కమతాలలో వ్యవసాయం చేయడం వల్ల నష్టాలు ఎక్కువగా వస్తాయి. ఈ సమస్యను పరిష్కరించుకోవడం కోసం రైతుల మధ్య పరస్పర అంగీకారం ఉన్నప్పుడు, పక్కనుండే కమతాలను కలిపి “రద్దుబదలు” పద్ధతి ద్వారా కమతాల ఏకీకరణ చేసుకునే విధంగా ప్రభుత్వం ప్రోత్సహిస్తుంది. ఇందుకు రిజిస్ట్రేషన్ ఫీజు నుంచి మినహాయింపు ఇస్తుంది.
- తెలంగాణలో కోళ్ళ పరిశ్రమ అభివృద్ధికి తగిన విధంగా ప్రోత్సహకాలు అందించడం జరుగుతుంది.
- నిజామాబాద్ జిల్లాలో “చెరుకు పరిశోధనా కేంద్రం” ఏర్పాటుకు టీఆర్ఎస్ కట్టుబడి ఉంది.
- నిజామాబాద్ జిల్లాలో మోతెలో పసుపు పరిశోధనా కేంద్రం ఏర్పాటుకు కట్టుబడి ఉంది.
- పాడి పరిశ్రమకు తోడ్పాటును అందిస్తూ, ప్రభుత్వ రంగంలోని విజయ డైరీకి పాలు సరఫరా చేసే ఉత్పత్తిదారులకు లీటరుకు 4రూ॥ల చొప్పున ప్రభుత్వం అదనంగా చెల్లిస్తుంది. ఈ భారం వినియోగదారునిపై పడకుండా చూస్తుంది.
- తెలంగాణలో ప్రస్తుతం ఉన్న వ్యవసాయ విశ్వవిద్యాలయానికి అనుబంధంగా వెటర్నరీ యూనివర్సిటీ, హార్టికల్చర్ యూనివర్సిటీలను ఏర్పాటు చేయడం జరుగుతుంది.

విద్యారంగం

- కే.జి. నుండి పి.జి. వరకు ఉచిత నిర్బంధ విద్య
- విశాలమైన ప్రాంగణంలో గురుకుల పాఠశాలలు
- నూతన యూనివర్సిటీల నిర్మాణం
- పాఠ్య ప్రణాళికలో తెలంగాణ ఖాగోళిక, చారిత్రక, సాంస్కృతిక అంశాలు.

విద్యారంగం అభివృద్ధి ద్వారా నూతన పౌరులను తీర్చి దిద్దడమే కాకుండా వారికి సమాజ నిర్మాణంలో తగిన ప్రాతినిధ్యం కల్పించగలమని ఆచార్య కొత్తపల్లి జయశంకర్ భావించారు. ముఖ్యంగా వెనుకబడిన ప్రాంతాల సత్వర అభివృద్ధికి విద్య ఒక చోడక శక్తిగా పనిచేస్తుందని ఆయన నమ్మారు. ప్రతి ఒక్కరికి చదువుకునే అవకాశం కల్పించడం ప్రభుత్వాల యొక్క ప్రధాన బాధ్యత అని జయశంకర్ గారి అభిప్రాయం. జయశంకర్ గారు కలలు కన్న విధంగా తెలంగాణలో విద్యారంగాన్ని నిర్మించుకోవాల్సిన బాధ్యత అందరి మీద ఉంది.

విద్యావిషయకంగా తెలంగాణ ముందంజ వేయడానికి అవసరమైన చర్యలేవి సమైక్య రాష్ట్రంలో తీసుకోలేదు. తగినన్ని పాఠశాలలు, కళాశాలలు స్థాపించలేదు. ఇప్పటికీ ప్రభుత్వ డిగ్రీ కళాశాల లేని జిల్లా ఉందంటే, తెలంగాణ విద్యారంగంలో ఎంత వెనుకబాటుకు గురిచేయబడిందో అర్థం చేసుకోవచ్చు. యూనివర్సిటీల స్థాపనలో, మెడికల్ ఇంజనీరింగ్ స్థాపనలో సీమాంధ్ర పాలకులు తమ ప్రాంతానికే ప్రాధాన్యమిచ్చి తెలంగాణను పూర్తిగా విస్మరించారు. ఈ పరిణామాలతో తెలంగాణలో విద్యా వికాసానికి విఘాతం ఏర్పడింది. విద్యావికాసం లేని చోట సమాజ వికాసం జరుగదు. పేదరికం వల్ల తెలంగాణలో విద్యార్థులు చదువుకు దూరమవుతున్నారు. అవసరమైన అన్ని సౌకార్యాలు, వసతులు కల్పించినప్పుడే పేద పిల్లలు చదువు కోవడానికి వీలవుతుంది. అందుకు ఇప్పుడున్న విద్యా విధానం ఎంత మాత్రం సరిపోదు. సాంఘికాభివృద్ధికి పునాదిగా నిలిచే విద్యాభివృద్ధి కోసం టీఆర్ఎస్ ప్రతి పేద పిల్లవాడు చదువుకునే విధంగా, ఆ బాధ్యతను ప్రభుత్వమే స్వీకరించే విధంగా నూతన విద్యావిధానాన్ని అవలంబిస్తున్నది.

విద్యార్థుల ఉద్యమాలు, త్యాగాల ఫలితంగా తెలంగాణ రాష్ట్రం సాకారం అయ్యింది. ఆ విద్యార్థుల శక్తి క్రమ బద్ధంగా నిర్మాణాత్మక దిశగా సాగిపోవాలి. తెలంగాణలో విద్యారంగం ప్రస్తుతం ప్రభుత్వ, ప్రైవేటు భాగస్వామ్యంతో నడుస్తున్నది. ఆర్థిక శక్తి కలిగిన వారు తమ పిల్లలను ప్రైవేటు పాఠశాలలో చదివిస్తున్నారు. ప్రభుత్వ పాఠశాలలో నిరుపేద పిల్లలు మాత్రమే చదువుతున్నారు. ప్రభుత్వ విద్యను బలోపేతం చేయడానికి టీఆర్ఎస్ నిశ్చయించింది. ప్రస్తుతమున్న పాఠశాలలు పరిమిత వనరులతో కునారిల్లుతున్నాయి. విద్యార్థులకు సమగ్ర వికాసాన్ని అందించేందుకు టీఆర్ఎస్ గురుకుల పాఠశాలల్ని ఏర్పాటు చేస్తుంది. ఈ పాఠశాలల్లో కుల, మత భేదాలకు అతీతంగా అన్ని కులాల, మతాల పిల్లలు ఒకే చోట జీవించే విధంగా రూపకల్పన చేసింది.

- 15 ఎకరాల విశాల ప్రాంగణంలో గురుకుల పాఠశాలలు ఏర్పాటువుతాయి. రుచి, పౌష్టిక విలువలు కలిగిన భోజనం విద్యార్థులకు అందించబడుతుంది. పుస్తకాలు, డ్రస్ ఉచితంగా అందించడంతో బాటు విద్యార్థులకు మెరుగైన వైద్యం కూడా గురుకుల పాఠశాలలోనే అందుబాటులో ఉంటుంది.
- ఇంగ్లీషు మీడియంలో సి.బి.యస్.ఇ. సిలబస్ బోధిస్తారు. రెండవ భాషగా తెలుగు లేదా ఉర్దూ బోధిస్తారు.
- వివిధ ప్రైవేటు విద్యా సంస్థల్లో సుమారు 20లక్షల మంది విద్యార్థులు చదువుతున్నారు. మిగిలిన 40 లక్షల మంది విద్యార్థులకు గురుకుల పాఠశాల ద్వారా ఉచిత నిర్బంధ విద్య అందించాలని టీఆర్ఎస్ సంకల్పించింది.

- ప్రతి మండలంలో విద్యార్థుల జనాభా ఆధారంగా 5 నుంచి 6 గ్రామాలకు ఒకటి చొప్పున గురుకుల పాఠశాల ఉంటుంది.
- ఈ స్కూళ్ళలో విద్యార్థుల సంఖ్య కనిష్టంగా 600 నుండి గరిష్టంగా 1000 వరకు ఉంటుంది.
- ప్రతి గదిలో నలుగురు విద్యార్థులు మాత్రమే ఉంటారు. అటాన్డ్ బాత్రూమ్ తో బాటు అన్ని సౌకర్యాలు గదిలో ఉంటాయి.
- పోషకాహార నిపుణుల (డైటీషియన్స్) సలహాల మేరకు మెనూ రూపొందించబడుతుంది,
- చక్కటి గ్రంథాలయంతో బాటు ఈ - లైబ్రరీ, ఇంటర్నెట్ సౌకర్యం ఉంటుంది.
- విద్యార్థులకు వ్యాయామం కొరకు ప్లే గ్రౌండ్, రన్నింగ్ ట్రాక్స్, ఈత కొలనులు (బాలబాలికలకు వేరు వేరుగా) ఏర్పాటు చేయడం జరుగుతుంది.
- పచ్చని చెట్లతో, పరిశుభ్రతతో, పవిత్రతతో, క్రమశిక్షణకు మారు పేరుగా ఈ గురుకుల విద్యాలయాలు నిర్మాణమైతాయి.
- పాఠ్య ప్రణాళికలోకి తెలంగాణ భౌగోళిక, చారిత్రక, సామాజిక, రాజకీయ, సాంస్కృతిక, భాషా అంశాలను ప్రవేశ పెడుతుంది.
- విద్యార్థులను కేవలం మార్కులు సాధించే యంత్రాలుగా కాకుండా వారిని ఒక బాధ్యతాయుతమైన పౌరులుగా తీర్చిదిద్దడానికి వారి వ్యక్తిత్వం పరిణతి చెందడానికి అవసరమైన సామాజిక విలువలను, నైతిక సూత్రాలను, విద్యా ప్రణాళికలో భాగం చేస్తుంది.
- చదువుతో పాటు క్రీడలు, కళలు తదితర అంశాల్లో అభిరుచిని, ప్రావీణ్యతను పొందే విధంగా పాఠశాల నిర్వహణను రూపొందిస్తుంది.
- ప్రతి జిల్లాకు ఒక సాంకేతిక కళాశాల (గవర్నమెంట్ ఇంజనీరింగ్ కళాశాల) ఏర్పాటు చేస్తుంది.
- పదో తరగతి, ఇంటర్ అనంతరం వృత్తి విద్యల్లోకి వెళ్ళే విధంగా వివిధ స్థాయిల్లో వృత్తి విద్యా కళాశాలలు ఏర్పాటు చేస్తుంది. వ్యవసాయం, పరిశ్రమలు, గృహ నిర్మాణం, నీటి పారుదల, విద్యుత్, మౌలిక సదుపాయాలు, గృహ అవసరాలు ఇతర సహాయ రంగంలో కిందిస్థాయి, మధ్యస్థాయి నిపుణులకు కావాల్సిన శిక్షణ ఇచ్చేందుకు పాలిటెక్నిక్ నమూనాలు, సాంకేతిక పాఠశాలలు, కళాశాలలు ఏర్పాటు చేస్తుంది.
- సామాజిక మార్పులో, అభివృద్ధిలో ఉన్నత విద్య కీలక పాత్ర పోషిస్తుంది. ఓపెన్ యూనివర్సిటీ విధానం ద్వారా చదువుకునే వయసులో ఉండి చదువు మానేసిన వారికి డిగ్రీ చేసేలా ప్రోత్సహించడం, వారికి టీ.వి., రేడియో, ఆన్లైన్ లైవ్ క్లాస్ రూం పద్ధతుల్లో ప్రత్యేక శిక్షణ అందిస్తుంది.
- ప్రతీ నియోజకవర్గానికి ఒక పాలిటెక్నిక్ కళాశాల ఏర్పాటు చేస్తుంది.
- తెలంగాణలో విశ్వవిద్యాలయాలకు తగిన గ్రాంట్లు ఇచ్చి, వాటిని పూర్తి స్థాయిలో అభివృద్ధి చేయడం జరుగుతుంది.
- అంతర్జాతీయ స్థాయి ప్రమాణాలతో కూడిన విద్యాసంస్థల, పరిశోధనా సంస్థల ఏర్పాటుకు కేంద్ర ప్రభుత్వ సహకారంతో కృషి చేస్తుంది.
- తెలంగాణ రాష్ట్రంలో మహిళా విశ్వవిద్యాలయం, హెల్త్ యూనివర్సిటీ, వెటర్నరీ యూనివర్సిటీ, హార్టి కల్చర్ యూనివర్సిటీ, మైనింగ్ యూనివర్సిటీ, ట్రైబల్ యూనివర్సిటీ, తెలంగాణ కల్చరల్ యూనివర్సిటీల స్థాపనకు కృషి చేస్తుంది.
- విద్య అన్ని దశల్లో ప్రైవేటు, కార్పొరేట్ విద్యాసంస్థల్లో ఫీజుల క్రమబద్ధీకరణ కోసం విద్యా ప్రమాణాల పెంపుదల, పర్యవేక్షణకోసం ప్రత్యేక కమిషన్ ఏర్పాటు చేస్తుంది.
- విద్యాసంస్థలు, పారిశ్రామిక సంస్థలను అనుసంధానం చేస్తూ సామాజిక అవసరాలకు అనుగుణంగా మానవ వనరుల అభివృద్ధి.
- విద్యాపంతులు, మేధావులు, వైస్ ఛాన్సలర్లు, ప్రొఫెసర్లు, లెక్చరర్లు, టీచర్లతో సెమినార్లు, చర్చలు నిర్వహించి విద్యావిధానం రూపొందించడం జరుగుతుంది.
- విద్యావేత్తలు, విద్యారంగ నిపుణులు విధానాలను రూపొందిస్తారు. ప్రభుత్వం కేవలం అమలు బాధ్యత స్వీకరిస్తుంది.
- ఉపాధ్యాయులు, ఉపాధ్యాయ సంఘాల పాత్రలను విద్యారంగ పునర్నిర్మాణంలో పెంచుతుంది. ఉపాధ్యాయులు గ్రామీణ విద్యార్థుల సమగ్ర వికాసం కోసం పాటుపడే విధంగా విధినిర్వహణలో బాధ్యతాయుతంగా నిర్వహించి తెలంగాణ నవనిర్మాణంలో భాగస్వాములు కావాలని టీఆర్ఎస్ భావిస్తోంది.

వైద్య ఆరోగ్య రంగం

- 24 జిల్లా కేంద్రాల్లో 24 సూపర్ స్పెషాలిటీ దవాఖానాలు.
- నలుగురు డాక్టర్లతో మండల స్థాయిలో 30 పడకల దవాఖాన.
- ప్రతి నియోజకవర్గంలో వంద పడకల ఏరియా హాస్పిటల్.
- పి.ఎం.పి, ఆర్.ఎం.పి. డాక్టర్లకు శిక్షణ సర్టిఫికేట్లు.

ప్రజారోగ్యాన్ని పరిరక్షించడం ప్రతి ప్రభుత్వం యొక్క కనీస బాధ్యత. ఈ బాధ్యతను పూర్తిగా ప్రైవేటురంగం చేతుల్లో పెట్టి ప్రభుత్వం చేతులు దులిపేసుకుంది. తెలంగాణలో ఒకనాటి గొప్ప ఆసుపత్రులైన ఉస్మానియా, గాంధీ నిమ్స్ తదితర దవాఖానాలు నిర్లక్ష్యంపాలై నిర్వీర్యమవుతున్నాయి. వైద్యసహాయం కోసం దూర ప్రాంతాల నుంచి ప్రజలు హైదరాబాద్ వరకు ప్రయాణించాల్సి వస్తున్నది. వైద్య సహాయం అందకుండానే మార్గమధ్యంలోనే చాలా మంది మరణిస్తున్నారు. తెలంగాణలో ఆసుపత్రులు ప్రజలకు అందుబాటులోకి తేవడం ద్వారా ప్రజారోగ్యాన్ని పరిరక్షించాలని ప్రభుత్వ వైద్యశాలలను మెరుగు పర్చాలని టీఆర్ఎస్ ఆశయం.

- ప్రస్తుతమున్న వైద్యవిధానం అంత సంతృప్తిగా లేనప్పటికీ కొత్త పద్ధతులు అమలులోకి వచ్చేదాకా అవి అమలు చేయబడుతాయి. సరికొత్త విధానాన్ని తీసుకురావడానికి టీఆర్ఎస్ ప్రణాళికలు తయారు చేసింది.
- ప్రస్తుతం తెలంగాణలో పది జిల్లాలున్నాయి. మరో 14 జిల్లాలు కొత్తగా ఏర్పాటు చేయడం జరుగుతుంది. 24 జిల్లా కేంద్రాల్లో 'నిమ్స్' స్థాయిలో సూపర్ స్పెషాలిటీ దవాఖానాలు ఏర్పాటు చేస్తుంది. దీనివల్ల సగటున ప్రతి 60 కిలోమీటర్లకు ఒక సూపర్ స్పెషాలిటీ హాస్పిటల్ అందుబాటులోకి వస్తుంది.
- అన్ని మండల కేంద్రాల్లో నలుగురు ఎంబిబిఎస్ డాక్టర్లతో 30 పడకల ఆసుపత్రులు 24 గంటల పాటు సేవలందించేలా ఏర్పాటు చేయబడతాయి.
- పాముకాటు కుక్కకాటు తేలుకాటుకు మందులు అందుబాటులో ఉంచడంతో పాటు ప్రసూతి తదితర ఆపరేషన్లు నిర్వహించడానికి వీలుగా ప్రాథమిక ఆరోగ్య కేంద్రాలు తీర్చిదిద్దబడతాయి.
- ప్రతి అసెంబ్లీ నియోజకవర్గంలో ఒక వంద పడకల ఏరియా ఆసుపత్రి ఏర్పాటు చేయబడును.
- వైద్య విద్యలో నూతన వైద్య కళాశాలలు ప్రారంభించే చొరవను టీఆర్ఎస్ ప్రభుత్వం తీసుకుంటుంది.
- తెలంగాణలోని పీజీ కళాశాలల్లో సూపర్ స్పెషాలిటీ సీట్ల సంఖ్యను గణనీయంగా పెంచడానికి కేంద్రంతో మాట్లాడుతుంది.
- తెలంగాణ ప్రభుత్వం కేంద్రంపై ఒత్తిడి తెచ్చి ఎయిమ్స్ తరహా వైద్యకళాశాలను తెలంగాణలో ఏర్పాటు చేయడానికి కృషి చేస్తుంది.
- పి.ఎం.పి, ఆర్.ఎం.పి. డాక్టర్లకు తగిన శిక్షణ ఇచ్చి సర్టిఫికేట్లను ఇస్తుంది. ఇప్పటికే శిక్షణ పొందిన వారికి సర్టిఫికేట్లను ఇస్తుంది.
- ఎంబీబిఎస్కు సమాంతరంగా ప్యారా మెడికల్ కోర్సును ప్రవేశపెడుతుంది. కోర్సును పూర్తి చేసిన వారి సేవలు గ్రామీణ ప్రాంతాల్లో వినియోగించుకుంటోంది. ఆర్ఎంపి, పిఎంపి డాక్టర్లు ఈ కోర్సును చదివి సర్టిఫికేట్ పొందడానికి అవకాశం కల్పిస్తుంది.
- 108, 104 తదితర పథకాలను మరింత పటిష్టంగా అమలు చేయడం ద్వారా వైద్య సేవలను మెరుగు పర్చడానికి చర్యలు తీసుకోబడుతాయి.
- మెడికల్ ఆఫీసర్ల ఖాళీలను ఎప్పటికప్పుడు భర్తీ చేస్తూ అన్ని జిల్లా ఆసుపత్రులలో ఫోరెన్సిక్ మెడిసిన్ స్పెషలిస్టులను నియమించడం జరుగుతుంది.
- ఆయుర్వేద, యునాని లాంటి సంప్రదాయ వైద్య పథకాలు ప్రోత్సహించే పథకాలు అమలు చేయబడుతాయి.
- వ్యాధిని నయం చేసే వైద్య పద్ధతులే కాకుండా వ్యాధి కారకమైన ఇతర పరిస్థితులపై తగిన అవగాహన కల్పించి వ్యాధులు రాకుండా ప్రజల్లో అవగాహన పెంచుతుంది.
- విద్యార్థుల పాఠ్య ప్రణాళికలో ఆరోగ్య పరిరక్షణకు భాగం చేస్తుంది.
- డాక్టర్ జేఎస్ సహకారంతో గ్రామీణ ప్రాంతాల్లో వైద్యులు విధులు నిర్వర్తించేటట్లు ప్రేరణ కల్పిస్తుంది. తెలంగాణ పునర్ నిర్మాణంలో డాక్టర్లను భాగస్వాములను చేస్తుంది.

బలహీన వర్గాలకు గృహనిర్మాణం

- బలహీన వర్గాలకు గౌరవప్రదమయిన నివాసగృహం.
- మూడు లక్షల రూపాయలతో రెండు బెడ్ రూములు, హాలు, వంటగది, టాయిలెట్ వసతులతో ఇండ్ల నిర్మాణం.

తెలంగాణ రాష్ట్ర సమితి దేశ చరిత్రలోనే వినూత్నంగా అత్యంత ప్రతిష్ఠాత్మకమయిన గృహనిర్మాణ పథకాన్ని ప్రకటిస్తున్నది. ప్రస్తుతం అమలవుతున్న గృహనిర్మాణ విధానం అవినీతిమయంగా, లోపభూయిష్టంగా ఉంది. బలహీనవర్గాల ప్రజలు గౌరవ ప్రదంగా జీవించే అవకాశం లేదు. ప్రస్తుతం ప్రభుత్వం నిర్మాణం చేస్తున్న ఇండ్లను చూస్తే పేదప్రజలను అవమానించే విధంగా, వారి ఆత్మగౌరవాన్ని భంగపరిచే విధంగా ఉంటున్నాయి. కేవలం ఒకే ఒక్క గదిలో భార్య, భర్త, పిల్లలు జీవించాల్సి రావడం ఎంతటి నరకమో ఊహించవచ్చు. ఆ గదిలోనే కోళ్లు, మేకలను కూడా పెంచుకోవాల్సిన దుస్థితిలో పేదలు జీవిస్తున్నారు. కనీసం మహిళలు స్నానం చేయడానికి, బట్టలు మార్చుకోవడానికి చిన్నవాటు కూడ లేకపోవడం వల్ల ఇబ్బందులకు గురవుతున్నారు.

- ఈ దుస్థితి నుంచి పేదప్రజలకు విముక్తి కలిగించేందుకు వారికి గౌరవప్రదమైన, నివాసయోగ్యమైన ఇండ్లు కట్టించేందుకు టీఆర్ఎస్ నిశ్చయించుకుంది.
- ఇల్లులేని నిరుపేదలకు 125 గజాల స్థలంలో మూడు లక్షల రూపాయల వ్యయంతో రెండు పడక గదులు, ఒక హాలు, ఒక వంటగది, స్నానాల గది, మరుగుదొడ్డి ఉన్న ఇంటిని ప్రభుత్వమే నిర్మించి ఇస్తుంది.
- ప్రస్తుతం అమలవుతున్న విధానానికి భిన్నంగా ఎటువంటి రుణభారం లేకుండా పేదలకు పైన చెప్పిన మొదలైన గృహవసతి కల్పించబడుతుంది.
- భవిష్యత్తులో ఇంటిపై అదనపు గదులు నిర్మించుకునేందుకు వీలుగా సిమెంటు పిల్లర్లు, కాలమ్స్ తో పటిష్టంగా ఇంటి నిర్మాణం చేయబడుతుంది.

ప్రజా సంక్షేమం

పెన్షన్ పథకం

- వృద్ధులు, వితంతువులకు రూ. 1000 పెన్షన్
- వికలాంగులకు రూ. 1500 పెన్షన్

వృద్ధులను సంరక్షించే సమాజమే మానవీయ సమాజమనిపించుకుంటుంది. ఏ ఆధారం లేని వర్గాల ప్రజలకు తగిన జీవనభృతి కల్పించడం ప్రజాస్వామిక సమాజం నెరవేర్చవలసిన బాధ్యత. అందుకనే టీఆర్ఎస్ గత ప్రభుత్వాలు అందించినట్టుగా అరకొర పెన్షన్లు కాకుండా వారి కనీస అవసరాలు తీరే విధంగా పెన్షన్ నగదు మొత్తం పెంచబడుతుంది.

- వృద్ధులైన వారికి ప్రస్తుతం కేవలం రెండువందల రూపాయలు మాత్రమే అందుతోంది. తెలంగాణ రాష్ట్రంలో టీఆర్ఎస్ వేయి రూపాయలను పెన్షన్ గా ఇవ్వాలని నిర్ణయించింది.
- వితంతువులకు వెయ్యి రూపాయల పెన్షన్ ఇస్తుంది.
- వికలాంగులకు పదిహేను వందల రూపాయల పెన్షన్ సౌకర్యం కల్పిస్తుంది.

అమరుల కుటుంబాల సంక్షేమం

- అమరుల కుటుంబాలకు రూ.10 లక్షల సాయం
- అమరుల కుటుంబంలో ఒకరికి ప్రభుత్వ ఉద్యోగం
- అంతర్జాతీయ స్థాయిలో అమరుల స్మృతిచిహ్నం నిర్మాణం
- వ్యవసాయం మీద ఆధారపడిన కుటుంబాలకు సాగుయోగ్యమైన భూమి

అమరుల త్యాగఫలమే తెలంగాణ రాష్ట్రం. తెలంగాణ ప్రజల హక్కుల కోసం విలువైన ప్రాణాలనే బలిదానం చేసిన అమరుల త్యాగాలను ఉజ్వలంగా స్మరించుకోవాలి. బిడ్డలను కోల్పోయిన కుటుంబాల సంక్షేమ బాధ్యతను విధిగా తెలంగాణ ప్రభుత్వమే స్వీకరిస్తుంది.

- అమరుల కుటుంబాలకు పది లక్షల రూపాయల చొప్పున ఆర్థిక సాయం.
- అమరుల కుటుంబంలో అర్హత ఉన్న ఒకరికి ప్రభుత్వ ఉద్యోగం ఇవ్వబడుతుంది.

- అమరుల కుటుంబానికి గృహ వసతి కల్పించబడుతుంది. అమరుల పిల్లలకు చదువు చెప్పించే బాధ్యతను ప్రభుత్వం స్వీకరిస్తుంది.
- వ్యవసాయం మీద ఆధారపడిన అమరుల కుటుంబానికి సాగుయోగ్యమైన భూమి అందించబడుతుంది.
- ప్రపంచ ప్రసిద్ధిగాంచిన నిర్మాణాల స్థాయిలో హైదరాబాద్ లో అత్యంత ఎత్తయిన అమరుల స్మారక చిహ్నం నిర్మాణం చేపడుతుంది. అదే ప్రాంతంలో అమరుల స్మృతివనం నిర్మించబడుతుంది. అక్కడ నిరంతరం జ్వలించే విధంగా అమరవీరుల త్యాగ జ్యోతి ఏర్పాటు చేయబడుతుంది.
- ఈ కేంద్రంలో తెలంగాణ ఉద్యమ చరిత్రకు సంబంధించిన సాహిత్యం, ఉద్యమం ఆడియో, వీడియో రికార్డులు, ఉద్యమం ఘోటోల ప్రదర్శన ఏర్పాటు చేయబడుతాయి.
- ప్రతీ జిల్లా కేంద్రంలో అమరవీరుల స్మృతి చిహ్నంగా స్థూపాలు నిర్మించబడతాయి. ప్రతీ ఏడాది రాష్ట్ర అవతరణ దినోత్సవం రోజున అధికార లాంఛనాలతో అమరవీరుల స్థూపాలకు నివాళి అర్పించడం ద్వారా ఉత్సవాలు మొదలవుతాయి.

షెడ్యూల్డ్ కులాల సంక్షేమం

- వచ్చే ఐదేళ్ళలో రూ. 50వేల కోట్లతో ఎస్సీల అభివృద్ధి, సంక్షేమం.
- వ్యవసాయాధారిత ఎస్సీ కుటుంబాలకు మూడెకరాల భూమి.
- మండల స్థాయిలో అంబేద్కర్ వికాస కేంద్రాల ఏర్పాటు.

58 ఏండ్ల ఆంధ్రప్రదేశ్ లో ఎస్సీలకు ఏనాడూ న్యాయం జరగలేదు. కాంగ్రెస్, తెలుగు దేశం పార్టీలు వారిని కేవలం ఓటు బ్యాంకులుగా ఉపయోగించుకున్నాయే తప్ప వారి సమగ్రాభివృద్ధికి చేసిందేమీ లేదు. రాజ్యాంగం ప్రకారం ఎస్సీలకు జనాభా ప్రకారం బడ్జెట్లో నిధులు కేటాయించాల్సి ఉన్నప్పటికీ ఈ రెండు పార్టీలు ఆ విషయాన్ని ఉద్దేశ్యపూర్వకంగానే విస్మరించాయి. ఎస్సీలకు కేటాయించిన నిధులను సైతం పక్కదోప పట్టించారు. చివరికి హుస్సేన్ సాగర్ శుద్ధి పనులకు, ఔటర్ రింగు రోడ్డు నిర్మాణానికి కూడా ఎస్సీలకు కేటాయించిన నిధులు ఉపయోగించి, దానినే ఎస్సీల అభివృద్ధిగా దగాకోరు పార్టీలు చూపించాయి. గడిచిన ఐదు సంవత్సరాలలో తెలంగాణ ప్రాంతంలో షెడ్యూల్డ్ కులాల కోసం కేటాయించిన దాదాపు 25వేల కోట్ల రూపాయలను పక్కదోప పట్టించారు. వేరే శాఖలకు మళ్లించారు. ఎస్సీల విద్య, ఉద్యోగాలు, ఉపాధి, గురించి పట్టించుకోలేదు. వారి సామాజికాభివృద్ధిని కావాలనే నిర్లక్ష్యం చేశారు. అందువల్లనే రాష్ట్రంలో దళితులు అత్యంత దీన స్థితిలో బతుకులు వెళ్లదీస్తున్నారు. తెలంగాణ రాష్ట్రంలో దళితుల అభ్యున్నతి కోసం టీఆర్ఎస్ ఎక్కువ నిధులు కేటాయిస్తుంది. వారి నిజమైన అభివృద్ధి కోసం పాటుపడుతుంది.

- దేశంలోనే మొదటి సారిగా దళితుల కోసం 50 వేల కోట్ల రూపాయలు టీఆర్ఎస్ కేటాయిస్తుంది. అవి వచ్చే ఐదేండ్లలో వారి సమగ్రాభివృద్ధికి వినియోగిస్తుంది.
- స్పెషల్ కాంపోనెంట్ ప్లాన్ అమలుకు సాంఘిక సంక్షేమశాఖలో ప్రత్యేక విభాగాన్ని ఏర్పాటు చేసి సంవత్సరానికి 10వేల కోట్లకు తక్కువ కాకుండా షెడ్యూల్డ్ కులాల సమగ్రాభివృద్ధికి వెచ్చిస్తుంది.
- ఎస్సీలకు కేటాయించిన నిధులను వందకు వందశాతం ఎస్సీ ప్రజల అభివృద్ధి కోసమే ఖర్చు చేస్తుంది.
- ఇప్పటి వరకు సబ్ ప్లాన్ నిధులను వేర్వేరు శాఖలకు కేటాయిస్తున్నారు. కానీ టీఆర్ఎస్ ప్రభుత్వం ఎస్సీ సబ్ ప్లాన్ నిధులను మొత్తం సాంఘిక సంక్షేమ శాఖ ఆధ్వర్యంలోనే వినియోగిస్తుంది. తద్వారా నిధులు పక్కదోప పట్టకుండా పక్కదోప ఏర్పాట్లు చేస్తుంది.
- భూమిలేని ప్రతీ ఎస్సీ కుటుంబానికి మూడెకరాలు సాగుకు యోగ్యమైన భూ వసతి కల్పించబడుతుంది. సాగుకు కావాల్సిన నీరు, కరెంటు, విత్తనాలు, మొదటి ఏడాదికి కావాల్సిన పెట్టుబడి తదితర సదుపాయాలన్నీ ప్రభుత్వం అందిస్తుంది. పంటల భీమా పథకం అమలు చేస్తుంది. కుటుంబంలోని మహిళ పేరు మీద పట్టా ఇస్తుంది.
- ప్రతీ మండల కేంద్రంలో బీఆర్. అంబేద్కర్ పేరుతో వికాస కేంద్రాలను స్థాపిస్తుంది. ఈ కేంద్రాలను దళితుల సాధికారికత కోసం అవసరమైన సమాచారాన్ని అందించేవిధంగా తీర్చిదిద్దుతుంది. ఈ వికాస కేంద్రాల్లో కమ్యూనిటీ హాల్, గ్రంథాలయం మొదలైన వాటిని ఏర్పాటు చేస్తుంది.
- ప్రతీ జిల్లాలో స్టడీ సర్కిల్ ఏర్పాటు చేసి ఇంజనీరింగ్, మెడికల్ ఎంట్రన్స్ పరీక్షలకు, ఇతర పోటీ పరీక్షలకు కావాల్సిన స్పెషల్ కోచింగ్ ను ప్రభుత్వం ఉచితంగా అందిస్తుంది.
- షెడ్యూల్డ్ కులాల సహకార ఆర్థిక సంస్థను పటిష్ట పరచడం జరుగుతుంది.
- ఎస్సీ పారిశ్రామిక వేత్తలను ప్రోత్సహించడానికి కోటిరూపాయల వరకు ఆర్థిక సహకారం అందించేలా పారిశ్రామిక విధానం అమలు చేస్తుంది.

- కులాంతర వివాహాలు చేసుకున్న దంపతులకు ఒక లక్ష రూపాయల ఆర్థిక సహకారం అందిస్తూ, ఆ జంటలో ఒకరికి ఉద్యోగవకాశం ఇస్తుంది.
- విదేశాల్లో విద్యను అభ్యసించేగోరే ఎస్సీలకు ఆదాయంతో నిమిత్తం లేకుండా అర్హతను బట్టి రూ. 25 లక్షల వరకు ఆర్థిక ప్రోత్సాహం అందిస్తుంది. షెడ్యూల్డ్ కులాలపై జరిగే దాడులను విచారించడానికి జిల్లాకు ఒక ఫాస్ట్ ట్రాక్ కోర్టు ఏర్పాటు చేస్తుంది. బాధితుల మీద ఒత్తిడి లేకుండా నిష్పాక్షికంగా విచారణ జరగడం కోసం బాధితులు కోరిన చోట్ కోర్టు విచారణ జరుపుతుంది.
- ప్రివెన్షన్ ఆఫ్ అట్రాసిటీస్ (పిఓఎ) చట్టం పకడ్బందీగా అమలు చేయబడుతుంది.
- అంబేద్కర్, బాబు జగ్జీవన్ రామ్, మహాత్మా జ్యోతీరావ్ ఫూలే, భాగ్యరెడ్డి వర్మ జయంతి ఉత్సవాలను ప్రభుత్వం నిర్వహిస్తుంది.
- దళిత క్రైస్తవుల సమస్యల పరిష్కారానికి కృషి చేస్తుంది.

షెడ్యూల్డ్ తెగల సంక్షేమం

- ఎస్సీలకు 12 శాతం రిజర్వేషన్లు.
- గ్రామ పంచాయతీలుగా తండాలు, గూడెంలు.

తెలంగాణలోని షెడ్యూల్డ్ ప్రాంతంలోనూ, మైదాన ప్రాంతంలోనూ షెడ్యూల్డ్ తెగల ప్రజలు జీవిస్తున్నారు. సమైక్య ఆంధ్రప్రదేశ్ లో వీరి జనాభా 6వృతం కాగా, తెలంగాణ రాష్ట్రంలో 12శాతం. సమైక్య రాష్ట్రంలో మొత్తం తెలంగాణ ప్రాంతమే పూర్తిగా నిర్లక్ష్యానికి గురైంది. ఈ పరిస్థితుల్లో షెడ్యూల్డ్ తెగల ప్రజల జీవితం మరింత అధ్వాన్నమైనది. ఆదిలాబాద్ అడవిల్లలు అంటువ్యాధులు, విషజ్వరాలతో పట్టల్లా రాలిపోతూంటే లంబాడీ తల్లలు బిడ్డలను అమ్ముకోవాల్సిన దనయాసస్థితికి నెట్టివేయబడ్డారు. పోలవరం ప్రాజెక్టు నిర్మాణంతో వందలాది గ్రామాలు ముంపుకు గురై లక్షలాది మంది ఆదివాసీలు నిరాశ్రయులవుతున్నారు. ఈ దుస్థితి నుంచి ఎస్సీలను తప్పించి స్వేచ్ఛగా తమనుతాము పరిపాలించుకునే విధంగా తమ సంస్కృతి, సంప్రదాయాలు పరిరక్షించుకునే విధంగా టీఆర్ఎస్ బాధ్యత వహిస్తుంది.

- తెలంగాణ రాష్ట్రంలో షెడ్యూల్డ్ తెగలకు 12 శాతం రిజర్వేషన్ కల్పించబడుతుంది.
- షెడ్యూల్డ్ తెగల జనాభా ఆధారంగా నిధులు కేటాయించి ట్రైబల్ సబ్ ప్లాన్ అమలు చేయడానికి ప్రత్యేక విభాగాన్ని ఏర్పాటు చేసి గతంలో ఎన్నడూ లేని విధంగా షెడ్యూల్డ్ తెగల అభివృద్ధికి టీఆర్ఎస్ ప్రభుత్వం చర్యలు తీసుకుంటుంది.
- గిరిజన తండాలను, గూడెంలను గ్రామ పంచాయతీలుగా ఏర్పాటు చేస్తుంది.
- 1/70 చట్టం చిత్తశుద్ధితో అమలు చేస్తుంది.
- భూమిలేని ఎస్సీలకు మూడెకరాలు సాగుకు యోగ్యమైన భూవసతి కల్పిస్తుంది.
- ప్రతీ జిల్లాలో స్టడీ సర్కిల్ ద్వారా ఎంట్రన్స్ పరీక్షలకు, ఇతర పోటీ పరీక్షలకు కావాల్సిన స్పెషల్ కోచింగ్ను ఉచితంగా అందిస్తుంది.
- కోయ, గోండు భాషల లిపికి ప్రాచుర్యం కల్పించబడుతుంది. పాఠ్యపుస్తకాల ముద్రణకు చర్యలు తీసుకుంటుంది.
- మేడారం సమృద్ధి సారలమ్మ ప్రాంగణం, ఆదిలాబాద్ జిల్లాలోని బాబెర్రురిలోని కొమురం భీమ్ స్మారక కేంద్రాన్ని అభివృద్ధి చేస్తుంది.
- మైదాన ప్రాంత గిరిజనుల కోసం ఐటిడిఎ తరహాలో ప్రత్యేక పథకాలను రూపొందిస్తుంది.
- జిల్లాలో గిరిజన / ఆదివాసీ భవన్ నిర్మిస్తుంది.
- హైదరాబాద్ బంజారాహిల్స్ లో బంజారా భవన్ మరియు ఆదివాసీ భవన్ నిర్మిస్తుంది.
- కులాంతర వివాహాలు చేసుకున్న దంపతులకు ఒక లక్ష రూపాయల ఆర్థిక సహకారం అందిస్తూ, ఆ జంటలో ఒకరికి ఉద్యోగవకాశం కల్పిస్తుంది.
- విదేశాల్లో విద్యను అభ్యసించాలనుకేనే ఎస్సీలకు ఆదాయంతో నిమిత్తం లేకుండా రూ. 25లక్షల వరకు ఆర్థిక సదుపాయం కల్పిస్తుంది.
- తెలంగాణ రాష్ట్రంలో ట్రైబల్ యూనివర్సిటీ స్థాపిస్తుంది.
- వాల్మీకి బోయలను సీమాంధ్రలో ఎస్సీలుగా గుర్తిస్తున్నారు. కానీ తెలంగాణలో బీసీలుగా గుర్తించారు. తెలంగాణలో వారిని ఎస్సీలుగా కేంద్ర ప్రభుత్వం గుర్తించేలా టీఆర్ఎస్ కృషి చేస్తుంది.

వెనుకబడిన కులాల సంక్షేమం

- చట్టసభల్లో బీసీలకు 33శాతం రిజర్వేషన్ కోసం కృషి.
- రూ. 25 వేల కోట్లతో బీసీల సమగ్రాభివృద్ధి.
- బీ.సీ. కార్పొరేషన్ కు ఏటా వెయ్యికోట్లు.
- హైదరాబాద్ లో కల్లు డిపోలపై నిషేధం ఎత్తివేత.
- తెలంగాణలో ప్రత్యేక టెక్స్ టైల్ జోన్.
- కులవృత్తులపై ఆధారపడ్డ వృద్ధులకు గౌరవంగా ఆర్థిక సహాయం.

తెలంగాణ జనాభాలో అధిక శాతం వెనుకబడిన వర్గాల వారే. గత ప్రభుత్వాల విధానాల వల్ల వీరి పరిస్థితి కడుహీనంగా మారింది. ఆంధ్ర వలసవాద విధానాల వల్ల అట్టడుగున ఉన్న బీసీ కులాలు మరింత సంక్షోభంలోకి నెట్టివేయబడ్డాయి. పెరుగుతున్న సాంకేతిక నైపుణ్యం, యాంటికీకరణ కారణంగా కొన్ని కులవృత్తులు పునరుద్ధరణకు వీలు లేకుండా అంతరించిపోయాయి. తెలంగాణ సమాజానికున్న ప్రత్యేకతలను పట్టించుకోకుండా చేసిన పాలనా విధానాల వల్ల మరికొన్ని కులవృత్తులు కొట్టుమిట్టాడుతున్నాయి. తెలంగాణ గ్రామీణ వ్యవస్థలో మార్పును తేవడం ద్వారా అవకాశమున్న కులవృత్తులను ఆధునికీకరించడం, ప్రభుత్వం నుంచి అండదండలను అందించడం ద్వారా వారి పరిస్థితిని మెరుగుపరచవచ్చు. బీసీలను సామాజికంగా, ఆర్థికంగా మెరుగుపరచి పరిపాలనలో భాగం చేయడం ద్వారా సంపూర్ణ అభివృద్ధి దిశగా అడుగులు వేయాలన్నదే టీఆర్ఎస్ పార్టీ లక్ష్యం.

- వచ్చే ఐదేళ్ళలో 25వేల కోట్ల రూపాయలను బీసీల సమగ్రాభివృద్ధికి వెచ్చిస్తుంది.
- కుల వృత్తి జీవనాధారంగా ఉండి వృద్ధులైన వారికి (60సం. నిండిన వారికి) వారి వృత్తిని గౌరవిస్తూ వారు సమాజానికి చేసిన సేవకు గుర్తింపుగా ఆర్థిక సహాయం.
- చట్టసభల్లో బీసీలకు 33 శాతం రిజర్వేషన్ కోసం పార్టీపరంగా కృషి చేస్తుంది.
- గతంలో ఎన్నడూ లేని విధంగా బీసీ పైనాన్స్ కార్పొరేషన్ కు ఏటా వెయ్యికోట్ల రూపాయలను కేటాయిస్తుంది.
- తెలంగాణలో బీ.సీ కమీషన్ ను ఏర్పాటు చేస్తారు.
- మండల స్థాయిలో ఆర్టిజాన్స్ కాంప్లెక్స్ నిర్మాణం సత్వరం చేపడుతుంది. ప్రతి జిల్లాలో స్టడీ సర్కిల్ ఏర్పాటు చేసి ఇంజనీరింగ్, మెడికల్ ఎంట్రన్స్ పరీక్షలు, ఇతర పోటీ పరీక్షలకు కావాల్సిన స్పెషల్ కోచింగ్ ను ప్రభుత్వం ఉచితంగా అందిస్తుంది.
- చేనేత కార్మికుల స్థితిగతులను అధ్యయనం చేయడానికి సర్వే చేపట్టబడుతుంది. వారిని కాపాడడానికి ఉన్న అన్ని అవకాశాలను వినియోగించుకుంటుంది. తగు సలహాలు, సూచనల కోసం నిపుణుల కమిటీ ఏర్పరచి, వారందరినీ నివేదిక ఆధారంగాచేనేత విధానాలను రూపొందిస్తుంది.
- చేనేత కార్మికుల కోసం భద్రతానిధి ఏర్పాటు చేస్తుంది.
- పోచంపల్లి, గద్వాల వంటి పేరొందిన నేత వస్త్రాల ఉత్పత్తిని ప్రోత్సహిస్తుంది.
- పెద్ద ఎత్తున టెక్స్ టైల్ పరిశ్రమను విస్తరింపజేసి.. తద్వారా పవర్ లూమ్స్ లో పని చేసే కార్మికులకు తగినంత పని, మెరుగైన వేతనం దొరికేలా చేస్తుంది.
- వరంగల్, సిరిసిల్లలో టెక్స్ టైల్ జోన్ ఏర్పాటుకు కృషి చేస్తుంది.
- పవర్ లూమ్ పరిశ్రమలను విద్యుత్ ఆధారిత కుటీర పరిశ్రమగా గుర్తించి, కుటీర పరిశ్రమలకిచ్చే రాయితీలు కల్పిస్తుంది.
- పవర్ లూమ్ కార్మికుల వ్యక్తిగత రుణాలు మాఫీ చేస్తుంది.
- తెలంగాణాలో కో-ఆప్టెక్స్ తరహాలో ప్రభుత్వరంగ సంస్థను ఏర్పాటు చేసి, సిరిసిల్ల తదితర పవర్ లూమ్ లో ఉత్పత్తి అయిన వస్త్రాలు కొనుగోలు చేసే విధంగా మార్కెటింగ్ వ్యవస్థలను ఏర్పాటు చేసేందుకు కృషి చేస్తుంది.
- చేనేత, జౌళి శాఖలు వేరు చేసి విడివిడిగా నిధులు కేటాయిస్తుంది.
- చిన్న, మధ్య తరహా పవర్ లూమ్ పరిశ్రమలకు నాణ్యమైన నిరంతరాయ కరెంటు సరఫరా, తగిన ముడిసరుకు అందేవిధంగా జాగ్రత్తలు తీసుకుంటుంది. మార్కెట్ కు అనుగుణమైన ఉత్పత్తులు చేసే విధంగా అవగాహన పెంచడం, సాంకేతిక నైపుణ్యాన్ని అందించడం, మార్కెట్ సౌకర్యాలను పెంచడం, దళారీల పాత్రను నిరోధించడం లాంటి చర్యలపై ప్రత్యేక శ్రద్ధ చూపుతుంది.
- గీత కార్మికులకు ప్రమాదభీమా పథకం కింద రెండు లక్షల రూపాయల వరకు ఆర్థిక సహాయం అందిస్తుంది.
- హైదరాబాద్ పరిధిలోని కల్లు డిపోలను గత ప్రభుత్వాలు నిర్దాక్షిణ్యంగా రద్దు చేశాయి. వాటిని పునరుద్ధరిస్తుంది.
- 'నీరా'కు స్వాస్థ్ డ్రింకుగా ప్రాచుర్యం కల్పించి, మార్కెటింగ్ ను ప్రోత్సహించడం లాంటి ప్రత్యమ్నాయాలను అన్వేషిస్తుంది.
- గొట్టెలు, మేకలు, పాడి పశువులకు వైద్యం చేయడానికి, వ్యాక్సిన్లు, మందులు అందించడానికి సంచార వైద్యశాలలను ఏర్పాటు చేస్తుంది.

- గ్రామాల్లో చెఱువులను అభివృద్ధి చేయడం, మత్స్యకారులకు చెరువుల్లో చేపలు పట్టే హక్కు కల్పించడం, సబ్సిడీపై సీడ్, ఫీడ్ అందించడం మార్కెటింగ్ అవకాశాలు మెరుగుపరచడంలో ప్రత్యేక శ్రద్ధ చూపుతుంది.
- చేపల ఎగుమతి, నిల్వలకోసం ఐస్ ఫ్యాక్టరీ ఏర్పాటు చేసుకునే మత్స్యకారుల సంఘాలకు ఆర్థిక సహకారం అందిస్తుంది.
- అన్ని గ్రామాల్లో దోభిఘాట్ల నిర్మాణాన్ని చేపడుతుంది.
- మంగలిపావ్ల (సెలూన్)కు కావల్సిన పరికరాల కొనుగోల్లో సబ్సిడీ ఇస్తుంది.
- బాజాభజంఱీల బృందాలు, బ్యాండ్ మేళం వారికి వాయిద్యాల కొనుగోళ్ళలో సబ్సిడీ ఇస్తుంది.
- బీసీలలో అత్యంత వెనుకబడిన కులాలను (ఎం.బి.సి.) గుర్తించి వారి అభివృద్ధికి ప్రత్యేక చర్యలు తీసుకుంటుంది.
- సంచార జాతుల స్థితి కడుదయనీయంగా ఉంది. వారిస్థితిగతులను అధ్యయనం చేసి వారి జీవన స్థితిగతులను మెరుగుపరచడానికి తగు ఆర్థిక సహకారం అందిస్తుంది.
- బీసీలలోని ప్రతీకులం సమస్యని ప్రత్యేకంగా పరిగణించి, పరిరక్షించేందుకు తగిన కృషి చేస్తుంది. ఫెడరేషన్లు లేని కులాలకు ఫెడరేషన్లను ఏర్పాటు చేస్తుంది.

ఎక్స్ సర్వీస్ మెన్ సంక్షేమం

ఎక్స్ సర్వీస్ మెన్ సంక్షేమానికి అవసరమైన చర్యలు టీఆర్ఎస్ చేపడుతుంది. ప్రస్తుతమున్న సౌకర్యాలను కొనసాగిస్తూనే మరిన్ని సౌకర్యాలను కల్పిస్తుంది.

మహిళా, శిశు సంక్షేమం

- చట్ట సభల్లో మహిళలకు 33.3 శాతం రిజర్వేషన్లు.
- మహిళా బ్యాంకుల ఏర్పాటు.
- జిల్లా కేంద్రాలలో మహిళా పారిశ్రామిక వాడలు.
- మహిళల కోసమే మహిళా పోలీస్ స్టేషన్ల ఏర్పాటు.
- మహిళా సంక్షేమ బోర్డు ఏర్పాటు.

వెనుకబడిన ప్రాంతాల్లో మహిళలు మరిన్ని కష్టనష్టాలకు గురి కావాల్సి వస్తుంది. వివిధ కారణాల వల్ల భర్తలు అత్యుత్పాదకతలు చేసుకున్నప్పుడు కుటుంబాలను ప్రోత్సహించాల్సిన భారం మహిళలపై పడుతుంది. తక్కువ ఆదాయం గల కుటుంబాలలో మహిళలు రెక్కలు ముక్కలు చేసుకుంటే తప్ప పూట గడవదు. విద్యాసదుపాయాలు కూడా తగిన స్థాయిలో లేకపోవడం వల్ల బాలికలు మధ్యలోనే చదువును ఆపేస్తున్నారు. బాల్య వివాహాలు నేటికీ ఇంకా సమస్యగానే ఉన్నాయి. మహిళలపై జరుగుతున్న దాడులు వారి భద్రతను ప్రశ్నార్థకం చేస్తున్నాయి. జాతి నిర్మాణంలో అన్నిరంగాల్లో మహిళా శక్తిని ఉపయోగించుకోకుండా ఏ దేశమూ బాగుపడదు. తెలంగాణాలో మహిళల వికాసం కోసం, వారికి అన్నిరకాల అవకాశాలు కల్పించి ప్రగతి బాటలో నడిపించడం కోసం టీఆర్ఎస్ చిత్తశుద్ధితో పని చేస్తుంది.

- చట్టసభల్లో మహిళలకు 33.3 శాతం రిజర్వేషన్ సమర్థిస్తూ టీఆర్ఎస్ కేంద్రంపై ఒత్తిడి తెస్తుంది.
- మహిళాబ్యాంకులు ఏర్పాటుకు ప్రభుత్వం చర్యలు తీసుకుంటుంది.
- తెలంగాణాలో మహిళా విశ్వవిద్యాలయాన్ని స్థాపిస్తుంది.
- మహిళా సంక్షేమబోర్డు ఏర్పాటు చేస్తుంది.
- తెలంగాణ మహిళ కమిషన్ ఏర్పాటు చేస్తుంది.
- జిల్లా కేంద్రాల్లో మహిళా పారిశ్రామిక కేంద్రాలు నెలకొల్పుతుంది.
- ప్రతి జిల్లాలో ద్వారా బజారులను ఏర్పాటు చేసి, మహిళాస్వయం సహాయక సంఘాల ఉత్పత్తులకు కావాలసిన మార్కెటింగ్ను ప్రోత్సహిస్తుంది.
- మహిళా ఆర్థిక సంస్థ ద్వారా స్వయం ఉపాధి సంస్థలకు మహిళ పారిశ్రామిక వేత్తలకు, మహిళ వ్యాపారులకు ఆర్థిక సహాయం అందిస్తుంది.
- వృద్ధాశ్రమాలను, మహిళ/ బాలిక సంరక్షణ కేంద్రాలను/ అనాథ బాలిక సదనాలను నిర్వహించే ప్రభుత్వేతర సంస్థలకు 5 లక్షల రూపాయల వరకు ఆర్థిక సహాయం బట్టి ఆర్థిక సహకారం అందిస్తుంది.
- మార్చి 8న మహిళ దినోత్సవం సందర్భంగా వివిధ రంగాల్లో నిష్ణాతులైన వారికి 'రుద్రమదేవి', సమ్మక్క సారలమ్మ, చాకలి ఐలమ్మ వంటి చరిత్ర ప్రసిద్ధి చెందిన మహిళల పేరున పురస్కార ప్రదానం, ఒక్కక్కరికి లక్ష రూపాయల నగదు ప్రోత్సాహం అందిస్తుంది.

- నిరుపేద గర్భిణీ స్త్రీలకు ప్రసవానికి ముందు 3 నెలలు, తరువాత 3 నెలల పాటు ఆర్థిక సహకారం ఇస్తుంది.
- మండల స్థాయిలోని ఆరోగ్య కేంద్రంలో ఉచిత ప్రసూతి సౌకర్యం, ప్రోత్సాహకాలు, మందుల పంపిణీ చేస్తుంది.
- పేద కుటుంబంలో ఆడపిల్ల పుట్టిన నెలలోపే 10వేల రూపాయలు డిపాజిట్ చేసి 18 ఏళ్లు వచ్చే నాటికి ఒక లక్ష రూపాయలు అమ్మాయికి అందేలా చర్యలు తీసుకుంటుంది.
- మహిళ భద్రత చట్టాలు అత్యంత కఠినంగా అమలు చేస్తుంది.. అత్యాచారాల నిరోధానికి ప్రత్యేక పోలీస్ ఫోర్స్ తో పాటు ఫాస్ట్ ట్రాక్ కోర్టులు ఏర్పాటు చేసి బాధితులకు ఉచిత న్యాయ సహాయం, వైద్య సహాయం అందిస్తుంది.
- గృహ హింస నిరోధక చట్టం పటిష్టంగా అమలు చేస్తుంది.
- కేవలం మహిళల సమస్యల పరిష్కారం కోసం మహిళా పోలీసులతో నిర్వహించబడే మహిళా పోలీస్ స్టేషన్ ను జిల్లా కేంద్రంలో ఏర్పాటు చేస్తుంది.
- నియోజకవర్గ స్థాయిలో ఫ్యామిలీ కౌన్సిలింగ్ సెంటర్లు ఏర్పాటు చేయబడుతాయి.

మైనార్టీల సంక్షేమం

- తెలంగాణాలో మైనార్టీలకు 12 శాతం రిజర్వేషన్లు.
- వక్స్ బోర్డులకు జ్యూడీషియల్ అధికారాలు.
- రెండో అధికార భాషగా ఉర్దూ.

తెలంగాణ విభిన్న మతాల సంస్కృతులకు కేంద్రం. ఇక్కడి ప్రజలు తమ విశ్వాసాలను కాపాడుకుంటూనే ఇతర మతస్థుల పట్ల సోదర భావాన్ని కలిగి ఉంటారు. ఈ సంస్కారాన్ని, సామాజిక ధర్మాన్ని చారిత్రక వారసత్వంగా పొందారు. తెలంగాణ సహజీవనం సంస్కృతిని గంగాజమున తెహజీబ్ గా మహాత్మ గాంధీ ప్రస్తుతించారు.

రాజ్యాంగం నిర్దేశించిన లౌకిక విలువలను గౌరవిస్తూ అన్ని మతాల ప్రజలకు సమాన గౌరవం కల్పిస్తూ, సామరస్య సహజీవనానికి తోడ్పడే విధంగా పాలన చేపడుతుంది. కాంగ్రెస్ ప్రభుత్వమైనా తెలుగుదేశం ప్రభుత్వమైనా మైనార్టీల సంక్షేమం కొరకు బడ్జెట్ లో కనీసం ఒక్క శాతం కూడా నిధులు కేటాయించిన చరిత్ర ఏనాడూ లేదు. అందుకే వెయ్యికోట్ల రూపాయలు మైనార్టీల సంక్షేమం కొరకు టీఆర్ఎస్ కేటాయిస్తుంది.

- సచార్ కమిటీ సూచనల అమలుకు అంకిత భావంతో టీఆర్ఎస్ కృషి చేస్తుంది.
- మైనార్టీలకు 12 శాతం రిజర్వేషన్ కల్పించడానికి కృషి చేస్తుంది.
- ఉర్దూకు రెండవ అధికార భాష హోదా కల్పిస్తుంది.
- ఉర్దూ అకాడమీ ఏర్పాటు చేస్తుంది.
- వక్స్ బోర్డు ఆస్తులు పరిరక్షిస్తుంది.
- అన్యక్రంతమైన వక్స్ భూములు తిరిగి స్వాధీనం చేసుకుంటుంది. వక్స్ బోర్డులకు జ్యూడీషియల్ అధికారాలు కల్పిస్తుంది.
- ముస్లింలు, క్రైస్టియన్లు, సిక్కులు, జైనులు తదితర మైనార్టీ వర్గాల వారికి కావలసిన ప్రత్యేక శ్రమ వాటికలు నిర్మిస్తుంది.

వికలాంగుల సంక్షేమం

- వికలాంగులకు నెలకు రూ॥ 1500 పెన్షన్.
- 3 శాతం రిజర్వేషన్.
- ఉచితంగా ఉపకరణాల పంపిణీ.

శారీరక వైకల్యంతో బాధపడేవారికి చేయూత నిచ్చి వారి జీవన భద్రత, సమగ్ర వికాసానికి అవకాశాలు కల్పించడం కనీస సామాజిక ధర్మం. వికలాంగుల సంక్షేమాన్ని ఏదో కంటి తుడుపు చర్యల్లా కాకుండా, వారు జీవితంలో నిలదొక్కుకొనే విధంగా నిజమైన సహకారాన్ని అందించాలి.

- వికలాంగులకు నెలకు రూ. 1500/- చొప్పున జీవనభృతి కల్పిస్తుంది.
- శారీరక వైకల్యాన్ని బట్టి అవసరమైన సహాయక ఉపకరణాలను ఉచితంగా అందిస్తుంది.
- ప్రతి జిల్లాలో స్టడీ సర్కిల్ ఏర్పాటు చేసి ఇంజనీరింగ్ మెడికల్ ఎంట్రన్స్ పరీక్షలకు, ఇతర పోటీ పరీక్షలకు కావాల్సిన స్పెషల్ కోచింగ్ ను ప్రభుత్వం ఉచితంగా అందిస్తుంది.

- వికలాంగులకు ప్రభుత్వసుపత్రుల్లో ఉచిత వైద్యం కల్పిస్తుంది. కృత్రిమ అవయవాలను, వినికీడి పరికరాలు ఉచితంగా అందజేస్తుంది.
- వికలాంగుల ఆర్థిక సహకార సంస్థ ద్వారా మెరుగైన ఆర్థిక సహకారం అందిస్తుంది.
- విద్య, ఉద్యోగ, ఉపాధి అవకాశాల్లో 3 శాతం రిజర్వేషన్ కల్పిస్తుంది.
- వికలాంగులైన క్రీడాకారులను, కళాకారులను గుర్తించి తగు ఆర్థిక సహకారాన్ని అందిస్తూ ప్రోత్సహిస్తుంది.
- అంగవైకల్యం లేని వారు వికలాంగులను పెళ్లి చేసుకుంటే, ఆ జంటకు ఒక లక్ష రూపాయల ఆర్థిక సహకారం అందిస్తూ, జంటలో ఒకరికి ఉద్యోగావకాశం కల్పిస్తుంది.

ఉద్యోగుల సంక్షేమం

- ప్రభుత్వ ఉద్యోగులందరికీ తెలంగాణ సౌఖ్యం ఇంక్రిమెంటు.
- కేంద్ర ప్రభుత్వ స్కేల్తో సమానంగా వేతనాలు, పెన్షన్లు.
- తెలంగాణలో ఉద్యోగులతో స్నేహశీల ప్రభుత్వం.
- మూడేండ్ల వరకు బదిలీ లేని విధానం.
- ఆంధ్రప్రభుత్వానికి ఆంధ్ర ఉద్యోగుల బదలాయింపు.
- కాంట్రాక్టు ఉద్యోగుల క్రమబద్ధీకరణ.

తెలంగాణ ఉద్యమంలో ఉద్యోగులు స్ఫూర్తిదాయకమైన పాత్రను నిర్వహించారు. 1969 పోరాటంలో, ములిదళ తెలంగాణ పోరాటంలోనూ ఉద్యోగులు అగ్రభాగాన నిలిచారు. ఉద్యోగ నియామకాల్లో తెలంగాణకు జరిగిన అన్యాయం ఇప్పటికైనా అంతం కావాలని తెలంగాణ రాష్ట్రం కోసం పోరాటం జరిగింది. విభజన ప్రక్రియలో తెలంగాణలో అక్రమంగా నియమించబడిన ఆంధ్ర ఉద్యోగులు ఆంధ్ర ప్రభుత్వానికి బదలాయించేందుకు టీఆర్ఎస్ డిమాండ్ చేస్తున్నది. వారికి ఎటువంటి ఆప్షన్లు ఉండకూడదనేది టీఆర్ఎస్ విధానం. పోరాటంలో పాల్గొన్న తెలంగాణ ఉద్యోగులను అభినందిస్తూ, వారి సంక్షేమం కోసం ప్రత్యేక చర్యలను టీఆర్ఎస్ చేపడుతుంది.

- తెలంగాణ రాష్ట్రం ఏర్పడిన శుభసందర్భంగా ప్రభుత్వ ఉద్యోగులందరికీ ప్రత్యేకంగా “తెలంగాణ ఇంక్రిమెంట్” ఇస్తుంది.
- తెలంగాణ రాష్ట్ర ప్రభుత్వ ఉద్యోగులకు కేంద్ర ప్రభుత్వ స్కేలుతో సమానంగా వేతనాలు మరియు పెన్షన్లు అందిస్తుంది.
- తెలంగాణ రాష్ట్ర ప్రభుత్వ ఉద్యోగులతో స్నేహపూర్వకంగా ఉంటుంది. దానివల్ల ఉద్యోగులు కూడా ప్రజలతో స్నేహపూర్వకంగా వ్యవహరించే అవకాశం ఉంటుంది.
- ప్రభుత్వ ఉద్యోగులకు 3 ఏండ్ల వరకు బదిలీ ఉండకుండా చర్యలు తీసుకోబడుతాయి.
- స్థానికులైన తెలంగాణ కాంట్రాక్టు ఉద్యోగులను రూల్ ఆఫ్ రిజర్వేషన్ (రోస్టర్ సిస్టమ్) పాటిస్తూ క్రమబద్ధీకరిస్తుంది.
- తెలంగాణ పబ్లిక్ సర్వీస్ కమిషన్ సత్వరమే ఏర్పాటు చేస్తుంది.
- జీవో నెం. 36 ప్రకారం 24వేల మంది ఉద్యోగులు, జీవో నెం. 610 ద్వారా 58, 972 మంది ఉద్యోగులు, మొత్తం 83వేల మంది ఉద్యోగులు అక్రమంగా తెలంగాణలో నియామకమయినట్లు ప్రభుత్వమే లెక్క చెప్పింది. వారిని ఆంధ్రా ప్రభుత్వ సేవల కోసం బదిలీ చేయడం కోసం టీఆర్ఎస్ పోరాడుతుంది. అందులో రిటైరైన ఉద్యోగుల పెన్షన్లు కూడా ఆంధ్రా ప్రభుత్వమే భరించేలా టీఆర్ఎస్ చర్యలు తీసుకుంటుంది.
- ఉద్యోగ సంఘాల భాగస్వామ్యంతో తెలంగాణ నవనిర్మాణాన్ని చేపడతాం.

కార్మిక సంక్షేమం

- ఆర్డీసి కార్మికుల జీతభత్యాల పెంపు.
- అసంఘటిత రంగ కార్మికుల సమస్యల పరిష్కారం.
- ఇతర రాష్ట్రాలలోని తెలంగాణ కార్మికుల సమస్యల పరిష్కారం కోసం ప్రత్యేక సెల్.

తెలంగాణ నిర్మాణంలో కార్మికుల చెమట, రక్తం ఉన్నాయి. కార్మికుల భాగస్వామ్యం లేకుండా తెలంగాణ పునర్నిర్మాణం జరగదు. అలాంటి కార్మికుల సంక్షేమానికి టీఆర్ఎస్ అంకితభావంతో కృషి చేస్తుంది. వారి కుటుంబాల జీవన ప్రమాణాలు పెంచడానికి, విద్య, వైద్య, భీమా అందించడానికి చర్యలు తీసుకుంటుంది.

- ఆర్టీసీ కార్మికుల జీతభత్యాలను పెంచడానికి చర్యలు చేపడుతుంది. సకల జనుల సమ్మె కాలానికి వేతనం చెల్లిస్తుంది. ఆర్టీసీ ద్వారా కొత్త బస్సుల కొనుగోలు కోసం బడ్జెట్లో కేటాయింపులు చేస్తుంది.
- ఆటోరిక్షాలపై రెండులక్షల కుటుంబాలు ఆధారపడి జీవిస్తున్నాయి. ఆటోరిక్షాలను పన్ను చెల్లింపు నుండి మినహాయించడం జరుగుతుంది. ప్రమాద, ఆరోగ్య, భీమా సౌకర్యం కల్పించి వారికి ఆయా సెంటర్లలో అనువైన పార్కింగ్ స్థలాలు ఏర్పాటు చేస్తుంది.
- వచ్చే 5 ఏండ్లలో రాష్ట్రంలోని రవాణా, వ్యాపార, నిర్మాణం, ఇంకా వివిధ ఆర్థిక రంగాల్లో పదిలక్షల మందికి కార్మిక ఉపాధి అవకాశాలు కల్పించి నిరుద్యోగ సమస్యను పరిష్కరించే ప్రయత్నం చేస్తుంది.
- జిల్లా కేంద్రాల్లో ఇఎస్ఐ ఆసుపత్రుల ఏర్పాటుకు కృషి చేస్తుంది.
- భవన నిర్మాణ రంగంపై ఆధారపడి సుమారు 4 లక్షల కుటుంబాలు జీవిస్తున్నాయి. వారి పరిస్థితులను దృష్టిలో ఉంచుకుని వారికి రక్షణ ఉండేలా చర్యలు చేపడుతుంది. ప్రమాద భీమా సౌకర్యం కల్పిస్తుంది.
- దేశంలోని షోలాపూర్, భీవండి, సూరత్, ముంబై వంటి నగరాల్లోని కార్మికులు, ఉద్యోగులుగా పని చేస్తున్న తెలంగాణ వారు అక్కడి ఆర్థిక అభివృద్ధికి ఎంతగానో తోడ్పడుతున్నారు. అయితే వారి చుట్టూ ఎన్నో సమస్యలు ముసురుకొని ఉన్నాయి, వాటి సత్వర పరిష్కారానికి కృషి చేస్తుంది. వీరి కోసం ప్రభుత్వంలో ప్రత్యేక విభాగం ఏర్పాటు చేయబడుతుంది.

జర్నలిస్టుల సంక్షేమం

- జర్నలిస్టులకు ఇంటి స్థలాలు, ఇండ్లు.
- జర్నలిస్టులందరికీ అక్రిడియేషన్, హెల్త్ కార్డులు.
- హైదరాబాద్లో అన్ని హంగులతో జర్నలిస్టు భవన్.

తెలంగాణ ఉద్యమంలో జర్నలిస్టులు కీలకపాత్ర పోషించారు. తెలంగాణకు జరుగుతున్న అన్యాయాన్ని అడుగడుగునా పసిగట్టి ప్రపంచానికి చాటి చెప్పారు. మేధో కార్మికులైన జర్నలిస్టుల జీవన ప్రమాణాలు మెరుగుపడాల్సిన అవసరం ఉంది. వారి సంక్షేమానికి తగిన చర్యలు చేపడుతుంది.

- ప్రింట్, ఎలక్ట్రానిక్, డెస్కె అనే తేడా లేకుండా మీడియాలో పనిచేసే ప్రతి జర్నలిస్టుకు ప్రభుత్వం అక్రిడియేషన్ కార్డులు టీఆర్ఎస్ ప్రభుత్వం ఇస్తుంది.
- తెలంగాణలో మీడియా వృత్తి ప్రమాణాలు పెంచడానికి, భాషా ప్రమాణాలు రూపొందించడానికి అకాడమీల ద్వారా కృషి చేస్తుంది.
- ప్రతీ జర్నలిస్టుకు వారి తల్లిదండ్రులు, భార్యాపిల్లలకు వర్తించేలా ప్రభుత్వం హెల్త్ కార్డు అందిస్తుంది. ప్రతీ జర్నలిస్టుకు ఇంటి స్థలాలు కేటాయిస్తుంది. ఇండ్లు నిర్మించి ఇస్తుంది.
- పది కోట్ల రూపాయలతో జర్నలిస్టు సంక్షేమ నిధిని ఏర్పాటు చేస్తుంది.
- లైబ్రరీ, కాన్ఫరెన్స్ హాలు, వసతి లాంటి సకల సౌకర్యాలతో హైదరాబాద్లో తెలంగాణ 'జర్నలిస్ట్ భవన్' నిర్మింప చేస్తుంది.

న్యాయవాదుల సంక్షేమం

- తక్షణం తెలంగాణకు హైకోర్టు ఏర్పడేలా చర్యలు.
- వందకోట్లతో న్యాయవాదుల సంక్షేమ నిధి

తెలంగాణ ఉద్యమంలో న్యాయవాదులది కీలక పాత్ర. దేశ చరిత్రలో స్వాతంత్ర్య ఉద్యమం తర్వాత న్యాయవాదులు సమరశీలంగా పాల్గొన్నది తెలంగాణ ఉద్యమంలోనే. ఉద్యమకారులు, విద్యార్థులకు రక్షణ కవచంగా నిలబడి ఉద్యమాన్ని కాపాడుకున్నారు. తెలంగాణ రాష్ట్రంలో న్యాయవాదుల సంక్షేమానికి, గౌరవానికి, సమస్యల పరిష్కారానికి టీఆర్ఎస్ కట్టుబడి ఉంది.

- తక్షణమే తెలంగాణ రాష్ట్ర హైకోర్టు ఏర్పాటుకు చర్యలు తీసుకుంటుంది.
- వందకోట్ల రూపాయలతో న్యాయవాదుల సంక్షేమ నిధి ఏర్పాటు చేస్తుంది.

సింగరేణి కార్మికుల సంక్షేమం

- కార్మికులకు తెలంగాణ స్టేట్ ఇంక్రిమెంటు.
- డిపెండెంట్ ఉద్యోగాల విధానం అమలు.
- సింగరేణి ప్రాంతాల్లో మెరుగైన వైద్యశాలలు.
- తెలంగాణలో మైనింగ్ యూనివర్సిటీ.
- కొత్తగా భూగర్భ గనుల తవ్వకం.

సింగరేణి గనులు తెలంగాణకు గొప్ప వరం. జాతి సంపదను సృష్టిస్తున్న సింగరేణి కార్మికులు తెలంగాణ ఉద్యమంలో కీలక పాత్ర పోషించారు.

- సింగరేణి కార్మికులందరికీ తెలంగాణ స్పెషల్ ఇంక్రిమెంట్ ఇస్తుంది.
- డిపెండెంట్ ఉద్యోగాల నియామాకాల విధానం కొనసాగిస్తుంది.
- సింగరేణి కార్మికులకు మెరుగైన వైద్యాన్ని అందించడానికి కొత్తగూడెం, రామగుండం, శ్రీరాంపూర్, భూపాలపల్లి పట్టణాలలో వైద్యశాలలను అభివృద్ధి చేస్తుంది.
- తెలంగాణలో పదివేల మెగావాట్ల విద్యుత్ ఉత్పత్తి చేయడానికి కొత్త ధర్మల్ విద్యుత్ ఉత్పత్తి కేంద్రాల స్థాపనకోసం అవసరమైన బొగ్గును వెలికి తీయడానికి కొత్తగా భూగర్భ గనులు ప్రారంభిస్తుంది.
- ఓపెన్ కెస్సు గనుల విషయంలో తగిన నియంత్రణ అమలు చేస్తుంది.
- బొగ్గుగనులను జాతి సంపదగా భావించి భావి అవసరాల కోసం కాపాడుతుంది.
- కొల్చెట్లో అడవుల సరికివేతను అరికట్టడానికి, చెట్ల పెంపకానికి చర్యలు తీసుకుంటుంది. మూసివేసిన గనులు అడవుల పెంపకానికి ఉపయోగిస్తుంది.
- కాగజ్ నగర్ నుంచి మణుగుూరు వరకు కొల్చెట్ల ఏరియాను ఇండస్ట్రియల్ కారిడార్ గా మార్చడానికి చర్యలు తీసుకుంటుంది.
- కొత్తగూడెంలో మైనింగ్ విశ్వవిద్యాలయం ఏర్పాటు చేస్తుంది.

తెలంగాణ ప్రవాసుల సంక్షేమం

- ప్రత్యేక ప్రవాస భారతీయుల విభాగం ఏర్పాటు.
- ఎన్ఆర్ఐల పెట్టుబడులకు ప్రోత్సాహం.
- గల్ఫ్ కార్మికుల భద్రత, రక్షణ కోసం కృషి.

తెలంగాణ జిల్లా నుంచి అనేక మంది యువకులు, విద్యార్థులు, నిరుద్యోగులు ఉపాధి వెతుక్కుంటూ వివిధ దేశాలకు వెళ్ళి జీవిస్తున్నారు. గల్ఫ్ లో, సౌదీలో పని చేస్తున్న తెలంగాణ ప్రవాసులతో పాటు అమెరికా, యూరప్, ఆస్ట్రేలియా, సింగపూర్ దేశాల్లో ఉండే ప్రవాసులకు ఎన్నో సమస్యలున్నాయి. వారి బాగోగులు, భద్రత ప్రభుత్వం బాధ్యతగా స్వీకరిస్తుంది. దీనికోసం ప్రత్యేక చర్యలు చేపడుతుంది.

- కేరళ తరహాలో రాష్ట్ర ప్రభుత్వంలో ప్రత్యేక ప్రవాస భారతీయుల విభాగం ఏర్పాటు చేస్తుంది.
- విదేశాలకు ముఖ్యంగా గల్ఫ్ దేశాలకు వలస వెళుతున్న వారికి సంబంధించిన వివరాలు నమోదు చేస్తుంది.
- విదేశాల్లో వారు ఇబ్బందులు ఎదుర్కొంటున్న సందర్భంలో కేంద్ర ప్రభుత్వం ద్వారా తక్షణ దౌత్య చర్యలు చేసే విధంగా ఒత్తిడి చేస్తుంది.
- గల్ఫ్ లో ఇబ్బందులు పడుతున్న ప్రవాస కార్మికుల భద్రత, పునరావాసానికి ప్రత్యేక ప్రణాళికలు రూపొందిస్తుంది.
- పారిశ్రామిక, వైద్య, విద్య రంగాల్లో ఎన్ఆర్ఐల పెట్టుబడులను ప్రోత్సహిస్తుంది.

పాలశ్రామికాభివృద్ధి

- పరిశ్రమలకు 24 గంటల నిరంతరాయ విద్యుత్ సరఫరా
- సింగిల్ విండో ద్వారా పరిశ్రమలకు అనుమతులు
- మూతపడ్డ పరిశ్రమల పునరుద్ధరణ/ ప్రత్యామ్నాయ పరిశ్రమల ఏర్పాటు.
- కాజీపేటలో రైల్వే కోచ్ ఫ్యాక్టరీ

నిజాం పాలనలో భారతదేశంలోనే ప్రధాన పారిశ్రామిక నగరాల్లో ఒకటిగా హైదరాబాద్ అభివృద్ధి చెందింది. ఆజామాబాద్, సనత్ నగర్, ముషీరాబాద్, వంటి పారిశ్రామిక వాడల్లో వెలిసిన పెద్ద పరిశ్రమలతో పాటు వందలాది చిన్న తరహా పరిశ్రమలు హైదరాబాద్, తెలంగాణ జిల్లా కేంద్రాల్లో ఏర్పాటు చేయబడ్డాయి.

ఆజామ్ జాహీ మిల్లు (1939), ఆల్విన్ (1942), ప్రాగాటూల్స్ (1943), ఆస్ బెస్టాస్ (1946), దక్కన్ బటన్ ఫ్యాక్టరీ (1916), దక్కన్ గ్లాస్ ఫ్యాక్టరీ (1927), డి.బి.ఆర్ మిల్స్ (1929), గోల్కొండ సిగరెట్ ఫ్యాక్టరీ (1941), హైదరాబాద్ లామినేషన్ ప్రొడక్ట్స్ (1947), వంటి పెద్ద పరిశ్రమలన్నింటినీ సీమాంధ్ర పాలకులు మూసేశారు. నిజాం షుగర్ కార్మికులు నిరుద్యోగులైపోయి రోడ్డు పాలయ్యారు. మూసిన ప్రభుత్వ రంగ పరిశ్రమల భూములను ఆంధ్రా పెట్టుబడి దారులకు నామమాత్ర ధరకు అప్పగించారు.

గత ఆరు దశాబ్దాలుగా ఏర్పడిన ప్రభుత్వ రంగ పరిశ్రమల్లో తెలంగాణ ప్రాంత ప్రజలకు ఉద్యోగాల కల్పనలో తీవ్రమైన విఫలత్వం వలన పాలకులు కొనసాగించారు. సీమాంధ్ర పాలకుల దుష్ట పాలనలో చిన్న తరహా పరిశ్రమలు దినమొక గండంగా మనుగడ సాగిస్తున్నాయి. తెలంగాణలో స్థిరమైన పారిశ్రామికాభివృద్ధిద్వారా యువతీ యువకులకు లక్షలాది ఉద్యోగాలు కల్పించడానికి తెలంగాణ రాష్ట్ర సమితి ధృఢ సంకల్పంతో ఉన్నది.

- ఆజాంజాహీ మిల్లు పునరుద్ధరించాలని టీఆర్ఎస్ భావిస్తున్నది. తమిళనాడు తిర్పూర్ తరహాలో కాటన్ అండ్ సిల్క్ ఇండస్ట్రీ ఏర్పాటు చేసి వరంగల్ను ప్రముఖ పారిశ్రామిక కేంద్రంగా తీర్చిదిద్దేందుకు కృషి చేస్తుంది. హైదరాబాద్ నుంచి వరంగల్ వరకు పారిశ్రామిక కారిడార్ ఏర్పాటు చేసి పెద్ద ఎత్తున ప్రజలకు ఉపాధి అవకాశాలు కల్పిస్తుంది.
- సీమాంధ్రుల పాలనలో మూతపడ్డ ప్రాగా టూల్స్, ఆల్విన్, హెచ్ఎంటీ, ఐడీపిఎల్, హెచ్సీఎల్, ఎఫ్సీఐ, (రామగుండం) వంటి పరిశ్రమల పునరుద్ధరణ చేయాలని భావిస్తున్నది. పునరుద్ధరణ సాధ్యం కాని చోట ప్రత్యామ్నాయ పరిశ్రమలు ఏర్పాటు చేస్తుంది.
- నిజాం షుగర్స్ను పునరుద్ధరించాలని టీఆర్ఎస్ భావిస్తున్నది.
- ఆంధ్రప్రదేశ్ రీ ఆర్గనైజేషన్ చట్టంలోని 13వ షెడ్యూల్లో ప్రస్తావించిన రైల్వేకోచ్ ఫ్యాక్టరీని కాజీపేటలో సత్వరమే పనులు ప్రారంభించే విధంగా రైల్వే శాఖపై ఒత్తిడి తెస్తుంది.
- పరిశ్రమలకు 24 గంటల పాటు ఎలాంటి కోతలు లేకుండా నాణ్యమైన విద్యుత్ సరఫరా చేయడానికి యుద్ధ ప్రాతిపదికన అవసరమైన చర్యలు తీసుకుంటుంది.
- హైదరాబాద్ బ్రాండ్ ఇమేజ్ను మరింతగా పెంచడానికి ఐటిఐఆర్, బయోటెక్, ఎలక్ట్రానిక్స్ మరియు సెమీ కండక్టర్ వంటి హైటెక్ పరిశ్రమల స్థాపన కోసం కృషి చేస్తుంది.
- రాష్ట్ర విభజన సందర్భంగా కొత్తగా ఏర్పాటు చేసే పరిశ్రమలకు కేంద్రం ఐదేళ్ళు పన్ను మినహాయింపు ఇచ్చింది. దీన్ని మరో ఐదేళ్ళు పొడిగించడం కోసం కృషి చేస్తుంది.
- “సోలార్ పవర్, సాంప్రదాయేతర ఇంధన వనరుల ఉత్పత్తి పరిశ్రమలకు ప్రత్యేక ప్రోత్సాహకాలు ఇస్తుంది.”
- చిన్న తరహా పరిశ్రమల స్థాపనకు ముందుకు వచ్చే తెలంగాణ యువతకు వివిధ పారిశ్రామిక వాడల్లో ఇండస్ట్రియల్ ప్లాట్లు కేటాయిస్తుంది. షెడ్యూల్డ్ తెగలు, జాతుల వారికి ఉచితంగా... వెనుక బడిన తరగతుల వారికి 50 శాతం ధరపై ఈ ప్లాట్ల కేటాయింపు ఉంటుంది.
- కుటీర పరిశ్రమలు, మధ్యతరహా పరిశ్రమలు, వస్తు తయారీ పరిశ్రమలకు ప్రోత్సాహకాలు అందిస్తుంది.
- తక్కువ వడ్డీపై చిన్నతరహా పారిశ్రామికవేత్తలకు రుణ సదుపాయం కల్పించే అంశాన్ని టీఆర్ఎస్ పరిశీలిస్తుంది.
- చిన్న తరహా పరిశ్రమల అభివృద్ధి కోసం సిండిల్ విండో క్లియరెన్స్ ద్వారా సత్వరమే అనుమతులు ఇచ్చే వ్యవస్థ ఏర్పాటుతో పాటు పెట్టుబడులు సమకూర్చడానికి కొంత ఫండ్ను ఏర్పాటు చేస్తుంది.
- గ్రామీణ ప్రాంతంలోని వృత్తులను ఆధునీకరించడంలో భాగంగా, వృత్తి పనుల వారి నైపుణ్యాన్ని పెంచడానికి, పరిశ్రమల ఏర్పాటుకు అన్నిరకాల చర్యలను చేపడుతుంది.
- టెక్నాలజీ రంగంలో వచ్చిన మార్పుల వలన డైరెక్టు సెల్లింగ్ రంగం 88శాతం వృద్ధి సాధించి .. తెలంగాణ ప్రాంతంలో వేలాది నిరుద్యోగ యువతీ యువకులు ప్రత్యక్ష విక్రయాల ద్వారా.. ఈ - కామర్స్ పద్ధతుల ద్వారా ఉపాధి అవకాశాలను

కల్పించుకున్నారు. నిర్దిష్టమైన గైడ్‌లైన్స్ రూపొందించి ప్రత్యక్ష విక్రయాల వ్యాపారాన్ని ప్రోత్సహించడం కోసం చర్యలు తీసుకుంటుంది.

- తెలంగాణ నిరుద్యోగ యువతకు వృత్తి, విద్యా కోర్సులలో శిక్షణ ఇవ్వడం, సర్టిఫికేట్ కోర్సుల నిర్వహణ.. తద్వారా ఉద్యోగ, ఉపాధి అవకాశాల కల్పనకు కృషి చేస్తుంది.
- నిరుద్యోగ యువకులకు ఫ్లంబింగ్, కార్పెంటరీ, ఎలక్ట్రికల్, డ్రెవింగ్, ఫిట్టర్స్, వెల్డింగ్ తదితర రంగాల్లో శిక్షణ ఇప్పించి ఉపాధి మార్గాలు చూపేందుకు చర్యలు తీసుకుంటుంది.
- పెరుగుతున్న శాస్త్ర, సాంకేతిక విజ్ఞానం.. పారిశ్రామిక రంగంలో యువకులకు అనేక అవకాశాలు కల్పించనుంది. దాన్ని అందిస్తున్న కోవడానికి అవసరమైన శిక్షణను ప్రభుత్వం యువకులకు అందిస్తుంది. అందుకోసం కొన్ని సంస్థలను కూడా స్థాపిస్తుంది. 1) తెలంగాణ మిషన్ టూల్స్ కార్పొరేషన్ 2) తెలంగాణ ఇన్స్టిట్యూట్ ఆఫ్ క్రాఫ్ట్ మెన్ & ఆర్టిజాన్స్ 3) తెలంగాణ ఇన్స్టిట్యూట్ ఆఫ్ అడ్వాన్స్డ్ సైన్స్ & రిసెర్చ్ 4) రూరల్ ఎంపవర్ మెంట్ యూనివర్సిటీ 5) ఐఐఐఎం 6) ఐఎస్ఈఆర్ మొదలగు సంస్థల ఏర్పాటుకు కృషి చేస్తుంది.
- పారిశ్రామికాభివృద్ధిలో భాగంగా అంతర్జాతీయ పెట్టుబడుల ఆకర్షణ కోసం వివిధ దేశాలతో వాణిజ్య సంబంధాల కోసం, టెక్నాలజీ ఎగ్జిబిషన్స్ నిర్వహణకు ప్రత్యేక విభాగాన్ని ఏర్పాటు చేస్తుంది.
- పారిశ్రామిక రంగంలో పెట్టుబడి పెట్టేందుకు వచ్చేవారిని సాదరంగా ఆహ్వానించేందుకు ప్రోటోకాల్ ఆఫీసర్లను నియమిస్తుంది.
- కొత్త పరిశ్రమల స్థాపనకు వివిధ అనుమతుల కోసం వచ్చే పైక్ల క్రియరెన్స్ కోసం సింగిల్ విండో తరహా విభాగాన్ని ముఖ్యమంత్రి కార్యాలయాల్లో ఏర్పాటు చేస్తుంది. పారిశ్రామిక వేత్తలకు సత్వరమే అనుమతి లభించడానికి ఈ విభాగం పూర్తి బాధ్యతలు తీసుకుంటుంది.
- అంతర్జాతీయ ప్రమాణాలతో ఇన్ఫర్మేషన్ టెక్నాలజీ గవర్నింగ్ బాడీని ఏర్పాటు చేసి ఐటీ ఉద్యోగుల సంక్షేమానికి, యువకుల శిక్షణకు, ఐటీ పరిశ్రమల అభివృద్ధికి చర్యలను తీసుకుంటుంది.
- పారిశ్రామిక కాలనీ నివారణకు, పారిశ్రామిక వృద్ధి పదార్థాలను ఆధునిక పద్ధతులతో శుద్ధిచేసే ప్లాంట్లను ఏర్పాటు చేస్తుంది. ఆయా పరిశ్రమలు ఏర్పాటు చేసే విధంగా తప్పనిసరి చర్యలు చేపడుతుంది.

పర్యాటక రంగం

- ప్రాచీన కట్టడాల పరిరక్షణ
- పర్యాటక ప్రాంతాలకు అంతర్జాతీయ గుర్తింపుకు కృషి
- వెయ్యి కోట్ల రూపాయలతో పర్యాటక రంగ మౌలికవసతుల కల్పన
- ప్రతి జిల్లాలో పర్యాటక అభివృద్ధి సమన్వయ మండలి ఏర్పాటు

తెలంగాణ సంస్కృతి, నాగరికత, ప్రాచీనత గురించి ఇప్పటివరకు సరైన పరిశోధన జరుగలేదు. తెలంగాణ రాష్ట్రంలో ఈ దశగా అధ్యయనాలు చేపట్టడం జరుగుతుంది. 3000 సం॥ల పైబడిన ప్రాచీన సంస్కృతి, నాగరికతను వెలికి తీయాల్సి ఉంది. పర్యాటక రంగంలో తెలంగాణకు ఎంతో ప్రాధాన్యత కలిగించే చారిత్రక నిర్మాణాలు, ప్రదేశాలు ఉన్నాయి. వాటిని అభివృద్ధి పరచడం ద్వారా తెలంగాణ చరిత్ర, వారసత్వాన్ని ప్రపంచానికి చాటడంతో పాటు ప్రభుత్వానికి ఆదాయం సమకూర్చే అవకాశం దండిగా ఉంది.

- శాతవాహన, కాకతీయ, కుతుబ్‌షాహీ, అసఫ్ జాహీ వంశాల చారిత్రక, వారసత్వ సంపద, కట్టడాలు పునరుద్ధరించబడి పరిరక్షించబడతాయి. పర్యాటక కేంద్రాలుగా అభివృద్ధి చేయబడతాయి.
- ప్రాచీన బౌద్ధ, జైన కట్టడాలు, ప్రదేశాలు పర్యాటక కేంద్రాలుగా అభివృద్ధి పరచబడతాయి. కొలనుపాక, ధూళికట్ట తదితర ప్రాంతాలను ప్రత్యేక శ్రద్ధతో అభివృద్ధి చేస్తుంది.
- గోదావరి, కృష్ణానది పరివాహక ప్రాంతంలోని రమణీయ ప్రాంతాలు, కాకతీయుల కాలం నాటి విశాలమైన, సుందరమైన చెరువులను పర్యాటక ప్రాంతాలుగా అభివృద్ధి పరుస్తుంది.
- గోల్కొండ కోట, చార్మినార్, వేయ్యిస్థంబాల గుడి, రామప్ప, వరంగల్ కోట తదితర ప్రాంతాలను యునెస్కో ప్రపంచ వారసత్వ సంపదగా గుర్తించేందుకు తగు చర్యలు తీసుకోబడుతాయి.
- వచ్చే 5 ఏళ్లలో వేయ్యి కోట్ల రూపాయలతో పర్యాటక రంగంలో దశలవారీగా మౌలిక వసతులు కల్పించబడుతాయి.

- పర్యాటకరంగం ద్వారా ప్రత్యక్షంగా, పరోక్షంగా లక్షమందికి ఉపాధి కల్పిస్తుంది.
- ప్రతి జిల్లాలో పర్యాటక అభివృద్ధి సమన్వయ మండలిని ఏర్పాటు చేయడం జరుగుతుంది.
- పర్యాటక శిక్షణా కేంద్రాలు ఏర్పరచి పదోతరగతి, ఆపైన చదువుకున్న యువతకు ప్రభుత్వ, ప్రైవేటు భాగస్వామ్యంలో పర్యాటక రంగంలో అవకాశాలను వినియోగించడంలో కావాల్సిన శిక్షణ అందిస్తుంది.
- తెలంగాణలో ఉత్తరాన దండకారాణ్యం, దక్షిణాన నల్లమల అడవులున్నందువల్ల ఎకోటూరిజం, ఆదిలాబాద్ లోని కుంటాల, వరంగల్ లోని గూడూరు, ఖమ్మంలోని పాండవుల గుట్ట ప్రాంతాల్లో జలాపాతాలున్నందువల్ల వాటర్ ఫాల్స్ టూరిజం అభివృద్ధి చేస్తుంది. ఆదిలాబాద్ లో కెరిమిరి, మహబూబ్ నగర్ ప్రాంతంలో అక్క మహాదేవి గుహలున్నందువల్ల కేవ్ టూరిజం అభివృద్ధి చేస్తుంది.
- వరంగల్ లోని పోతన ప్రాజెక్టు, నల్గొండ జిల్లాలోని బుద్ధవనం, ఆదిలాబాద్ లోని కొమురంభీమ్ ప్రాజెక్టులపై ప్రత్యేక శ్రద్ధ చూపించడం జరుగుతుంది.
- మేడారం మాదిరిగానే కేస్లాపూర్, సచేశ్వరం మున్నగు ప్రాంతాల్లోని గిరిజన జాతరలు స్టేట్ ఫెస్టివల్స్ గా గుర్తించబడుతాయి.
- తెలంగాణ లోని పురావస్తు ప్రదర్శన శాలల (మ్యూజియం)ను అభివృద్ధి పరుస్తూ కొత్తవాటిని ఏర్పాటు చేయడం జరుగుతుంది. కొత్త తవ్వకాలు చేపట్టడం జరుగుతుంది.

గ్రామీణాభివృద్ధి - పంచాయితీరాజ్ వ్యవస్థ

- స్థానిక సంస్థలకు అధికారాల బదలాయింపు.
- ప్రతి గ్రామంలో డంపింగ్ యార్డు.
- అన్ని గ్రామాల్లో సత్వరం మౌలిక సదుపాయాల కల్పన.

గత ఆరు దశాబ్దాలుగా వలస పాలకుల అసమర్థ పరిపాలనలో స్థానిక స్వయంపరిపాలనా వ్యవస్థలు నిర్వీర్యం చేయబడ్డాయి. ఉద్యమ స్ఫూర్తితో ఉండవలసిన పంచాయితీరాజ్ లను రాజకీయం చేసి, ఒక విభాగంగా మార్చడం జరిగింది. తద్వారా పంచాయితీరాజ్ వ్యవస్థ ప్రజలను సమీకృత అభివృద్ధి వైపు నడిపించడంలో విఫలమైంది. సీమాంధ్రుల పాలనలో తెలంగాణ పల్లెల్లో కనీసం మౌలిక సదుపాయాలు కూడా కరువై, మురికి కూపాలుగా మార్చబడ్డాయి. ఇప్పుడు గ్రామాలను కూడా పునర్నిర్మించుకోవాల్సిన అవసరముంది.

“వాడ వాడకు సిమెంట్ రోడ్లు - ప్రతి వీధిలో ద్రనేజి

ఇంటిముందొక చెట్టు - ఇంటి వెనుక టాయిలెట్”

అనేవిధంగా గ్రామాలకు తెలంగాణ రాష్ట్ర సమితి అన్ని సదుపాయాలు కల్పిస్తుంది.

- 73 మరియు 74 రాజ్యాంగ సవరణలకు అనుగుణంగా పంచాయితీ రాజ్ వ్యవస్థలకు యుద్ధ ప్రాతిపదికన అధికార బదలాయింపు చేసి ఈ సంస్థలను పటిష్ఠం చేయాలనే ధృఢ నిశ్చయంతో ఉంది.
- రాబోయే 5 ఏళ్ళలో ప్రతి ఊరికి రాష్ట్ర ప్రభుత్వం తరపున మంచినీళ్ళ సరఫరా కోసం వాటర్ ప్యూరిఫికేషన్ ప్లాంట్ల ఏర్పాటుకు కృషి చేస్తుంది.
- వచ్చే 5 ఏళ్ళలో ప్రతి గ్రామానికి 24 గంటల కరెంటు సరఫరా చేస్తుంది.
- పారిశుధ్య పనులకు అత్యంత ప్రాధాన్యత ఇవ్వబడుతుంది. ప్రతి గ్రామానికి ఒక చెత్త డంపింగ్ యార్డును ఏర్పాటు చేస్తుంది.
- ప్రతి గ్రామం నుండి మండల కేంద్రానికి డాంబర్ రోడ్డును నిర్మిస్తుంది.
- ప్రతి గ్రామానికి ఇంటర్నెట్ సౌకర్యం కల్పిస్తుంది.
- విధిగా ప్రతి ఇంటి ఆవరణలో వర్షపునీటి నిలువకు చర్యలు చేపడుతుంది.
- గ్రామాల్లో చెట్ల పెంపకంపై ప్రత్యేక శ్రద్ధ చూపించి “గ్రామ వనాల” ఏర్పాటు కోసం కృషి చేస్తుంది.
- ప్రతి గ్రామంలో సోలార్ విద్యుత్ దీపాల (వీధి లైట్ల) ఏర్పాటుకు కృషి చేస్తుంది.
- ప్రతి గ్రామంలో వెటర్నరీ కంపౌండ్ ర్ నియామకం, మండల కేంద్రంలో వెటర్నరీ ఆంబులెన్సు మరియు వెటర్నరీ హాస్పిటల్ ఏర్పాటుకు కృషి.
- మండల కేంద్రాలలో వ్యవసాయ ఆధారిత పరిశ్రమల ఏర్పాటుకు కృషి.
- పల్లెల్లో స్వయం సహాయక బృందాల ఆధ్వర్యంలో అభివృద్ధి పనులు చేపడుతుంది.

పట్టణాభివృద్ధి

- కార్పొరేషన్లు, మున్సిపాలిటీలకు అధికారాల బదలాయింపు
- జనాభాకు అనుగుణంగా సమతుల్య అభివృద్ధి
- జిల్లా కేంద్రాలకు రింగు రోడ్లు
- హైదరాబాద్-జిల్లా కేంద్రాల మధ్య నాలుగు లైన్ల రోడ్లు

ప్రస్తుతం తెలంగాణలో సుమారు 40 శాతం ప్రజలు నగర మరియు పట్టణ ప్రాంతాల్లో నివసిస్తున్నారు. వచ్చే 10 ఏళ్ళలో ఇది 50 శాతానికి పెరిగే అవకాశం ఉంది. పెరుగుతున్న జనాభాకు అనుగుణంగా పట్టణాలు, నగరాల సమగ్రాభివృద్ధి చేయబడుతుంది. పట్టణ జనాభాకు అవసరమైన మౌలిక వసతుల కల్పనలో సమతౌల్యం పాటించబడుతుంది.

- కార్పొరేషన్లు, మున్సిపాలిటీలు, నగర పంచాయితీలకు రాజ్యాంగం ప్రసాదించిన అధికారాల బదలాయింపు జరుగుతుంది. తద్వారా ప్రజాపాలన వికేంద్రీకరణ జరుగుతుంది.
- తెలంగాణలోని అన్ని నగరాలు, పట్టణాలకు భూ వినియోగ ప్రణాళిక (స్పెషియల్ ప్లానింగు) ను అమలు చేస్తుంది.
- వచ్చే ఐదేండ్లలో ముఖ్య పట్టణాల్లోని ప్రస్తుతమున్న రోడ్లు పూర్తి స్థాయిలో మరమ్మత్తులు చేస్తుంది. జిల్లా కేంద్రాలన్నింటిలోనూ రింగు రోడ్లను నిర్మించి వాటిని సమీప గ్రామాలతో అనుసంధానం చేస్తుంది.
- అన్ని పట్టణాలలో సోలార్ వీధి దీపాలను ఏర్పాటు చేస్తుంది.
- పచ్చదనాన్ని పెంచడం, వర్షపు నీటిని నిలువ చేయడం, మురుగునీటి పారుదల, అండర్ గ్రౌండ్ డ్రైనేజీల నిర్మాణం కోసం చర్యలు తీసుకుంటుంది.
- పట్టణాల్లో నిర్మించే కొత్త కాలనీల అభివృద్ధి అనుమతుల కొరకు అండర్ గ్రౌండ్ డ్రైనేజీల నిర్మాణాన్ని తప్పనిసరి చేస్తుంది.
- అన్ని పట్టణాల్లో రాబోయే ఐదేండ్లలో సురక్షిత మంచినీటిని (ప్యూరిఫైడ్ వాటర్) సరఫరా చేస్తోంది.
- హైదరాబాద్ తో అన్ని జిల్లా కేంద్రాలను కలుపుతూ గ్రిడ్ నమూనాలో నాలుగు లైన్ల రోడ్లను వచ్చే ఐదేండ్లలో నిర్మిస్తుంది.
- ప్రతి గ్రామాన్ని సరిహద్దు పట్టణాలకు కలుపుతూ డబుల్ రోడ్లను వచ్చే పదేండ్లలో నిర్మిస్తుంది.
- తెలంగాణలో అభివృద్ధి ఒక నగరంలోనే కేంద్రీకృతం కాకుండా, ఆ నగరం అడ్డా అడుపు లేకుండా పెరిగిపోయి ట్రాఫిక్ నియంత్రించలేని స్థాయికి పోయి... జనజీవితం దుర్భరం కాకుండా ఉండడానికి అభివృద్ధిలో వికేంద్రీకరణ విధానాన్ని పాటిస్తుంది.
- తెలంగాణలోని వివిధ నగరాలను అభివృద్ధి చేసి, వాటికి ప్రపంచ స్థాయిలో గుర్తింపు తేవాలని టీఆర్ఎస్ భావిస్తోంది. ఒక నగరాన్ని ఒక్కో ప్రత్యేక రంగానికి కేంద్రంగా అభివృద్ధి చేసి అక్కడ ఉద్యోగ, ఉపాధి అవకాశాలు పెరిగే విధంగా చర్యలు తీసుకుంటుంది.
- ఒక నగరంలో సినిమా స్టూడియోలు నిర్మించి సినిమా సిటీగా మారుస్తుంది. మరో నగరాన్ని తమిళనాడులోని తిర్చూరు తరహాలో టెక్నోపాలీ సిటీగా తీర్చిదిద్దుతుంది. మరో నగరంలో అంతర్జాతీయ ప్రమాణాలతో క్రీడా మైదానాలు, ఎయిర్పోర్టు ఉన్న స్పోర్ట్స్ సిటీని నిర్మిస్తుంది. ఫార్మారంగంలో పరిశ్రమలను తీసుకువచ్చి ఒక నగరాన్ని ఫార్మా సిటీగా అభివృద్ధి చేస్తుంది. ప్రపంచ స్థాయి విద్యాసంస్థలు నెలకొల్పి ఒక నగరాన్ని ఎడ్యుకేషనల్ సిటీగా తీర్చి దిద్దుతుంది.
- పరంగల్ విమానాశ్రయాన్ని వినియోగంలోకి తీసుకురావడం కోసం చర్యలు తీసుకుంటుంది.
- పర్యావరణ అనుకూలమైన రోడ్లు, హైవేలు, విమానాశ్రయాలు నిర్మాణానికి తెలంగాణ రాష్ట్ర సమితి దృఢ నిశ్చయంతో వుంది.
- నిజాం హయాంలో చేసినట్లు, రోడ్లకు రెండువైపులా మొక్కలను నాటి వచ్చే పదేండ్లలో హరిత కారిడార్లను అభివృద్ధి చేస్తుంది.

పర్యావరణ పరిరక్షణ

- 33 శాతానికి పైగా అడవుల అభివృద్ధి.
- చెట్ల పెంపకానికి ప్రత్యేక చట్టం
- తెలంగాణ రాష్ట్రం పచ్చదనంతో కళకళలాడే విధంగా ఉండాలని టీ.ఆర్.ఎస్. కోరుకుంటున్నది.
- అడవుల అభివృద్ధికి టీ.ఆర్.ఎస్. కృషి చేస్తుంది. అడవులు నరికివేతను అదుపు చేయడానికి చర్యలు తీసుకుంటుంది. ప్రస్తుతం 26 శాతం అడవి మాత్రమే వుంది. 33 శాతానికి పైగా ఉండాలి. అడవుల శాతాన్ని పెంచడానికి చర్యలు తీసుకుంటుంది.

- రోడ్లపై వరుసగా చెట్లు పెంచడం జరుగుతుంది. ప్రభుత్వ, ప్రైవేటు ప్రాంగణాల్లో, సంస్థలలో విరివిగా చెట్ల పెంపకం చేపట్టబడుతుంది.
- దీనికోసం ప్రత్యేక చట్టం చేస్తుంది.
- గ్రామీణ పట్టణ ప్రాంతాల్లో ఇంటి నిర్మాణ అనుమతికి చెట్ల పెంపకాన్ని తప్పనిసరి చేస్తూ చట్టం తీసుకురావడం జరుగుతుంది.
- చెట్లు నరికివేయబడ్డ అటవీ భూముల్లో తిరిగి అడవుల పెంపకానికి చర్యలు తీసుకోబడును.
- నదులు, వాగుల వెంట, పొలం గట్ల వెంట, చెరువు శిఖం భూముల్లో విరివిగా చెట్ల పెంపకాన్ని చేపడుతుంది.
- పారిశ్రామిక వ్యర్థాలను ఆయా పరిశ్రమల ద్వారానే అధునిక పద్ధతుల్లో శుద్ధి చేసే విధంగా ప్లాంట్ల నిర్మాణానికి కృషి చేస్తుంది.
- ప్లాస్టిక్ వినియోగాన్ని నియంత్రిస్తుంది.

భాషా సాంస్కృతిక రంగం

- భాషా సాహిత్య అభివృద్ధికి అకాడమీల ఏర్పాటు.
- వృద్ధ కళాకారులకు 1500 పింఛను.
- టాంక్ బండ్ తో సహా వివిధ ప్రాంతాల్లో తెలంగాణ మహనీయుల విగ్రహాలు.
- స్టేట్ ఫెస్టివల్ గా బతుకమ్మ.

తెలంగాణ ఉద్యమానికి బలమైన సాంస్కృతిక కోణం ఉంది. తెలంగాణ చరిత్ర, సంస్కృతి, భాష, అస్థిత్వం నిరాదరణకు, విస్మరణకు గురైంది. ఒక జాతి తన సాంస్కృతిక అస్తిత్వాన్ని కోల్పోతే కోలుకోవడం కష్టం. అత్యున్నతకు గురైతే అన్ని రంగాల్లో చొరవను, అత్యవిశ్వాసాన్ని కోల్పోతుంది. టీ.ఆర్.ఎస్. ప్రభుత్వం తెలంగాణ సాంస్కృతిక అస్తిత్వాన్ని పునరుజ్జీవింప చేసి ప్రపంచానికి చాటుతుంది.

- ప్రభుత్వం తెలంగాణ వాదాన్ని అస్థిత్వ భావనను స్థిరపరచడానికి తెలంగాణ ప్రతికలను నిర్మిస్తుంది. తెలంగాణ సంస్కృతిని వ్యాపింపజేసేందుకు ఉద్యమ స్థాయిలో పనిచేస్తుంది.
- బతుకమ్మ పండుగను స్టేట్ ఫెస్టివల్ గా ప్రభుత్వం నిర్వహిస్తుంది.
- ప్రతి సంవత్సరం పది రోజుల పాటు సాంస్కృతిక ఉత్సవాలను “తెలంగాణ సంబురాలు” పేరుతో నిర్వహిస్తుంది. తెలంగాణ కళా రూపాల ప్రదర్శన, సాహిత్య చర్చలు, కవితాగోష్ఠులు ఈ సందర్భంగా ఏర్పాటు చేస్తుంది. పర్యాటకులను ఆకర్షించి తెలంగాణ సాంస్కృతిక విశిష్టతలను వారికి తెలియజేసేందుకు ఈ సాంస్కృతిక ఉత్సవాలను వేదికగా ఉపయోగిస్తుంది.
- సాహిత్య అకాడమీ, సంగీత అకాడమీ, లలిత కళ అకాడమీ, జానపద అకాడమీలు ఏర్పాటు చేసి వాటిలో రాజకీయ నియామకాలకు అవకాశం ఇవ్వకుండా ఆయా రంగాల్లోనే నిష్ణాతులకు బాధ్యతలు అప్పగిస్తుంది.
- భాషా వికాసానికి ప్రత్యేక కృషి చేస్తుంది. తెలంగాణకు ప్రత్యేకమైన పదజాలాన్ని క్రోడీకరిస్తూ, భాషా శాస్త్రవేత్తలచే నిఘంటువు నిర్మాణం, జిల్లాల వారీగా పదకోశాల ప్రచురణ కోసం కృషి చేస్తుంది.
- కాకతీయ చరిత్ర పరిశోధన కేంద్రంగా కాకతీయ యూనివర్సిటీని, భౌద్ధ చరిత్ర, రైతాంగ పోరాట చరిత్ర పరిశోధన కేంద్రంగా నల్గొండ యూనివర్సిటీని అభివృద్ధి చేస్తుంది. ఆదిలాబాద్ లో ఏర్పాటు చేసే కొమరం భీం ట్రైబల్ యూనివర్సిటీని ఆదివాసీ చరిత్ర పరిరక్షణ కేంద్రంగా ఏర్పాటు చేస్తుంది.
- తెలంగాణ ఉద్యమ చరిత్రను రికార్డు చేయడంతో పాటు వీడియో ఫుటేజ్ డిజిటలైజ్ చేసి భద్రపరిచే పని చేస్తుంది.
- హైదరాబాద్, తెలంగాణ జిల్లాల్లోని ముఖ్య కూడళ్ళలో, ఇతర సెంటర్లలో తెలంగాణ మహనీయుల విగ్రహాలు ప్రతిష్ఠించబడతాయి.
- తెలంగాణలోని భవనాలు, ఉద్యానవనాలు, రహదారులకు తెలంగాణ మహనీయుల పేర్లు పెట్టబడతాయి.
- 60 ఏండ్లు పైబడిన వృద్ధపేద కళాకారులకు నెలకు రూ॥ 1500 లు చొప్పున పెన్షన్ ఇవ్వబడుతుంది.
- ప్రతి జిల్లాలో ఒక బహుళార్థక సాంస్కృతిక కేంద్రం (మల్టీపర్పస్ కల్చరల్ సెంటర్) నిర్మిస్తుంది.
- తెలంగాణలో సాంస్కృతిక విశ్వవిద్యాలయం స్థాపించబడుతుంది.
- వరంగల్ లో కల్చరల్ కన్వెన్షన్ సెంటర్ ఏర్పాటు చేయబడుతుంది.
- ప్రతి డివిజన్ కేంద్రంలో సాంస్కృతిక ప్రదర్శనల కోసం ఆడిటోరియం నిర్మాణం చేయడానికి కృషి చేయబడుతుంది.
- ఆర్థిక సహకారం అవసరమైన నిష్ణాతులైన భాషా పండితులకు, సాహితీవేత్తలకు, కళాకారులకు నెలకు 1000 రూ॥ల చొప్పున ఆర్థిక సహకారం అందించబడుతుంది.

- భాషా సంస్థలు, సాంస్కృతిక సంస్థలకు ఆర్థిక సహకారం అందించబడుతుంది.
- ఒగ్గు కథ, చిందు యక్షగానం తదితర జానపద కళాబృందాలకు, వృత్తి కళాకారుల బృందాల ప్రదర్శనలకు కావలసిన సామాగ్రి కొనుగోలు నిమిత్తం లక్ష రూపాయల వరకు ప్రభుత్వం సబ్సిడీ అందించడం జరుగుతుంది.
- ప్రతి యేటా కళాకారులకు, సాహిత్యవేత్తలకు రాష్ట్ర ప్రభుత్వ అత్యున్నత అవార్డులు అందించబడతాయి.
- సిద్దిపేటలో డాక్టర్ కాపు రాజయ్య పేరిట ఆర్ట్ గ్యాలరీ ఏర్పాటు చేస్తుంది.
- అరుదైన కళారూపాలను డాక్యుమెంటేషన్ చేయడంతో పాటు వర్కు షాపుల నిర్వహణ జరుగుతుంది.
- కల్చరల్ ఎక్స్ఛేంజ్ కార్యక్రమాలు నిర్వహించబడతాయి.
- తెలంగాణ సంస్కృతిని పాఠ్యాంశంగా చేర్చి బోధించడం జరుగుతుంది.
- విద్యాలయాలు, సంస్థలకు తెలంగాణ వైతాళికులైన భాగ్యరెడ్డి వర్మ, దాశరథి, వట్టి కోట ఆళ్వారు స్వామి, కాళోజీ, ఆచార్య జయశంకర్ మున్నగు వారి పేర్లను పెట్టుకుని వారిని గౌరవించడం జరుగుతుంది.

చలనచిత్ర, టీవి పరిశ్రమ

- సినిమా, టీవి, మాస్ కమ్యూనికేషన్ అకాడమీ ఏర్పాటు.
- పూణే తరహాలో ఫిల్మ్ ఇన్స్టిట్యూట్.
- తెలంగాణ సినిమాలకు ప్రోత్సాహం.

తెలంగాణ చలనచిత్ర పరిశ్రమ అభివృద్ధి కోసం టీఆర్ఎస్ పాటుపడుతుంది. తెలంగాణ వారు సినిమా, టీవి రంగాల్లో ఎదగడానికి అవసరమైన ఏర్పాట్లు చేస్తుంది. తెలంగాణ జీవితం, సంస్కృతి చలనచిత్రాలలో ప్రతిబింబించడానికి ప్రోత్సాహకాలు అందిస్తుంది.

- తెలంగాణ యువతకు సినిమా, టీవి, మాస్ కమ్యూనికేషన్ రంగాల్లో నైపుణ్యాలను మెరుగుపరిచేందుకు వంద కోట్లతో అకాడమీ ఏర్పాటు.
- తెలంగాణ సంస్కృతి ప్రతిబింబించే చిత్రాలకు ప్రత్యేక ప్రోత్సాహం ఉంటుంది.
- సందేశాత్మక, కుటుంబ కథా చిత్రాల నిర్మాణానికి ప్రోత్సాహకాలు అందిస్తూ, తగు సబ్సిడీలు, రాయితీలు కల్పించబడతాయి.
- పూణే తరహాలో తెలంగాణలో ఫిల్మ్ అండ్ టీవి ఇన్స్టిట్యూట్ను స్థాపించి తెలంగాణలోని కళాకారులు, దర్శకులు, సాంకేతిక నిపుణుల్లో ప్రతిభను మెరుగుపరచడానికి చర్యలు తీసుకోబడతాయి.
- సినీ వర్కర్లు/కార్మికులకు ఇన్సూరెన్సు పథకం అమలు చేయబడుతుంది.
- తెలంగాణలోని వివిధ పర్యాటక కేంద్రాలు, చారిత్రక ప్రాంతాలు, నదీ పరివాహక ప్రాంతాలు సినిమా షూటింగులకు అనువుగా తీర్చిదిద్దబడతాయి.

ధార్మిక రంగం

- ధార్మిక పరిషత్తు ఆధ్వర్యంలో దేవాలయాల నిర్వహణ
- రూ. 50 కోట్లతో అర్చక సంక్షేమ నిధి
- ధూప, దీప నైవేద్యాల కోసం ఒక్కో గుడికి నెలకు ఆరువేల రూపాయలు
- రాజకీయ జోక్యం లేకుండా దేవాలయాల నిర్వహణ చేపట్టాలన్నది టీఆర్ఎస్ పార్టీ ధ్యేయం.
- పది కోట్లు అంతకంటే తక్కువ వార్షిక ఆదాయం గల దేవాలయాల నిర్వహణను ధార్మిక పరిషత్తు ఆధ్వర్యంలో చేపట్టడం జరుగుతుంది. అంతకంటే ఎక్కువ ఆదాయం గల దేవాలయాల నిర్వహణ ప్రభుత్వ ఆధీనంలో ఉంటుంది.
- ధూప, దీప నైవేద్య పథకం పటిష్టంగా అమలు చేయబడుతుంది. ఈ పథకం కింద ప్రతీ దేవాలయంలో నాలుగు వేల రూపాయలు అర్చకుడికి, రెండు వేల రూపాయలు నైవేద్యం కోసం చెల్లించడం జరుగుతుంది.

- అర్చక సంక్షేమ నిధి క్రింద 50 కోట్ల రూపాయలు కేటాయిస్తుంది.
- అర్చకులకు, బాణా భజంత్రీల వారికి, ఇతర మతపరమైన సిబ్బందికి కనీస వేతనం నాలుగు వేల రూపాయలు చెల్లిస్తుంది.
- ఆలయాల్లో ఉద్యోగ విరమణ చేసిన వృద్ధ వేద పండితులకు, అర్చకులకు అర్చక సంక్షేమ నిధి ద్వారా నెలకు వెయ్యి రూపాయలు జీవనభృతి చెల్లిస్తుంది.
- దేవాలయాల భూములు, ఆస్తులను పరిరక్షించడానికి చట్టాలు కట్టుదిట్టంగా అమలు చేయబడతాయి. కట్టాకు గురైన భూముల నుంచి దురాక్రమణదారులను నిర్దాక్షిణ్యంగా తొలగిస్తుంది.

రవాణా రంగం

- ఆటో రిక్షాలకు రవాణా పన్ను మినహాయింపు
- ఆర్టీసీ కార్మికులకు సమ్మె కాలానికి జీతం
- ఆర్టీసీ కార్మికుల జీతాల పెంపు

ఆధునిక సమాజంలో రవాణా ప్రాముఖ్యత ఎంతో పెరిగింది. మెరుగైన రోడ్లు ప్రగతికి దారులు. కనుక రోడ్ల నిర్వహణకు ఎంతో ప్రాధాన్యతను ఇవ్వవలసి ఉంది. తెలంగాణలో ఆటోలు నడుపుకుని లక్షలాది మంది జీవిస్తున్నారు. ఆర్టీసీ కార్మికులు తెలంగాణ ఉద్యమానికి ఊపిరిని, ఉద్యేగాన్ని ఇచ్చారు. వారి సంక్షేమాన్ని టీఆర్ఎస్ తన ప్రధాన బాధ్యతగా భావిస్తోంది.

- పచ్చే ఐదేండ్లలో రవాణా రంగంలో ఉపాధి అవకాశాలు పెరిగే విధంగా చర్యలు టీఆర్ఎస్ తీసుకుంటుంది.
- తెలంగాణలో లక్షలాదిమంది ఆటోలపై ఆధారపడి జీవిస్తున్నారు. వీరికి రవాణా పన్ను పూర్తిగా మినహాయించబడుతుంది.
- ఆర్టీసీ కార్మికులు తెలంగాణ ఉద్యమంలో ఉద్విగ్నంగా భాగస్వాములయ్యారు. ఆర్టీసీ కార్మికులకు సకల జనుల సమ్మె కాలానికి జీతం చెల్లించి టీఆర్ఎస్ వారిని గౌరవిస్తుంది.
- ఆర్టీసీ కార్మికుల జీతభత్యాల పెంపుకు టీఆర్ఎస్ కృషి చేస్తుంది. ఆర్టీసీ ద్వారా కొత్త బస్సులు కొనుగోలుకు బడ్జెట్ను కేటాయించడం జరుగుతుంది.

క్రీడా విధానం

- క్రీడాకారులకు రెండు శాతం రిజర్వేషన్లు
- జిల్లా కేంద్రాల్లో ఎక్స్లెంట్ స్పోర్ట్స్ అకాడమీల ఏర్పాటు

తెలంగాణ పోరాటానికి యువకులే శక్తినిచ్చారు. తెలంగాణ పునర్నిర్మాణానికి యువకులే శక్తియుక్తులకు ధారపోయాలి. యువతకు సృష్టమైన సామాజిక నిర్దేశనం కలిగించే విధంగా ప్రభుత్వం యువజన వికాసానికి పాటుపడుతుంది. తెలంగాణ క్రీడాకారులను అంతర్జాతీయ స్థాయిలో తీర్చిదిద్దేందుకు చర్యలు తీసుకుంటుంది.

- విద్య, ఉద్యోగావకాశాల్లో క్రీడాకారులకు 2 శాతం రిజర్వేషన్ కల్పిస్తుంది.
- జాతీయ, అంతర్జాతీయ పోటీల్లో పాల్గొనే క్రీడాకారులకు ఆర్థిక సహకారం అందిస్తూ సమర్థవంతమైన శిక్షణను అందిస్తుంది.
- రంగారెడ్డి జిల్లాలోని తూముకుంటలో ఉన్న స్పోర్ట్స్ స్కూలుకు అన్ని సదుపాయాలు కల్పిస్తుంది. జిల్లాల్లో ఎక్స్లెంట్ స్పోర్ట్స్ అకాడమీల ఏర్పాటు చేస్తుంది.
- ప్రతి సంవత్సరం మండల స్థాయిలో క్రీడోత్సవాల నిర్వహణను ప్రోత్సహిస్తుంది.
- ప్రతి మండల కేంద్రంలో మల్టీపర్పస్ స్పోర్ట్స్ స్టేడియం ఏర్పాటు చేస్తుంది.

తెలంగాణ పునర్వ్యవస్థీకరణ - కాత్త జిల్లాలు

- తెలంగాణలో 24 జిల్లాలు
- ఒక్కో జిల్లాకు ఐదు అసెంబ్లీ నియోజకవర్గాలు

మన రాజ్యాంగంలోని మొదటి ఆర్టికల్ దేశాన్ని వివిధ రాష్ట్రాల సమాఖ్య అని నిర్వచిస్తోంది. 14 రాష్ట్రాలతో ప్రారంభమయిన భారత దేశంలో పాలనా సౌకర్యం కోసం ఇప్పటికే 14 కాత్త రాష్ట్రాలు ఏర్పడ్డాయి. ఇప్పుడు తెలంగాణ 29వ రాష్ట్రంగా అవతరించడంతో దేశ సమాఖ్య వ్యవస్థ మరింత పటిష్టం అవుతుంది.

తెలంగాణ రాష్ట్రం అవతరించినప్పటికీ దాని పునర్నిర్మాణం తక్షణ కర్తవ్యంగా మన ముందున్నది. ప్రస్తుత పరిపాలనా అవసరాల కోసం మాత్రమే కాకుండా భావితరాల అవసరాల కూడా దృష్టిలో పెట్టుకుంటే జిల్లాలను పునర్వ్యవస్థీకరించాల్సి ఉంది. దేశంలో ప్రస్తుతం 681 జిల్లాలున్నాయి. 2011 జనాభా లెక్కల ప్రకారం ఒక జిల్లా సగటు జనాభా 19 లక్షలు. ఆంధ్రప్రదేశ్, పశ్చిమబెంగాల్ లాంటి రాష్ట్రాల్లో సగటున 29 లక్షలకు ఒక జిల్లా ఉంది. కానీ చత్తీస్ గఢ్, హర్యానా లాంటి రాష్ట్రాల్లో ఏడు లక్షల కంటే తక్కువ జనాభాతోనే జిల్లాలు ఏర్పడ్డాయి. కొన్ని రాష్ట్రాల్లో మరీ ఎక్కువ జనాభాతో, కొన్ని రాష్ట్రాల్లో మరీ తక్కువ జనాభాతో జిల్లాలున్నాయి. తెలంగాణలో మధ్యేమార్గాన్ని అనుసరిస్తుంది. తార్కికంగా, శాస్త్రీయంగా ఆలోచించి జిల్లాల పునర్వ్యవస్థీకరణకు కొన్ని మార్గదర్శకాలు రూపొందించుకోవాలి.

- తెలంగాణను 24 జిల్లాలుగా పునర్వ్యవస్థీకరిస్తే ప్రతి జిల్లా సుమారుగా పదిహేను లక్షల జనాభాతో ఏర్పడుతుంది. జిల్లాల సరిహద్దులు శాస్త్రీయంగా రూపొందించబడతాయి. ప్రస్తుతం తెలంగాణలో పది జిల్లాలు మాత్రమే ఉన్నాయి. కొత్తగా 14 జిల్లాలను ఏర్పాటు చేయడం వలన పరిపాలన మరింత చేరువవుతుంది. ప్రజలు, ప్రజా ప్రతినిధులు పరిపాలనకు చేరువవుతారు. సమీప భవిష్యత్తులో 24 జిల్లాలు సమాంతరంగా అభివృద్ధి చెందడానికి జిల్లా కేంద్రాలు ముఖ్య పట్టణాలుగా ఎదగడానికి అవకాశం ఉంటుంది.
- ప్రతీ జిల్లాలో ఐదు అసెంబ్లీ నియోజకవర్గాలుంటాయి.
- కొత్త జిల్లా ముఖ్య పట్టణం ఆ జిల్లా ప్రజలకు రాష్ట్ర స్థాయి పాలనకు సన్నిహితంగా ఉంటుంది.
- జిల్లాల ముఖ్యపట్టణాలు మరీ దగ్గరగా కాకుండా, మరీ దూరంగా కాకుండా భౌగోళిక సమతుల్యం ఉండేలా ఏర్పాటు చేస్తాం.
- గిరిజన ప్రాంతాలకు కొన్ని మినహాయింపులుంటాయి.
- తెలంగాణలో 3.53 కోట్ల జనాభా, 119 అసెంబ్లీ నియోజకవర్గాలున్నాయి.

చట్టబద్ధపాలన - పౌరహక్కులు

- ఉద్యమకారులపై కేసులు ఎత్తివేత.
- సామాజిక, రాజకీయ, ఆర్థిక కోణంలో నక్సల్స్ సమస్యపై దృష్టి.
- ప్రజల భాగస్వామ్యంతో ప్రజాస్వామ్య పునాదులపై తెలంగాణ పునర్నిర్మాణం.

ఆంధ్రవలస పాలనలో ధ్వంసమైన తెలంగాణను పునర్ నిర్మించడం, తెలంగాణలో విస్తరించిన సహజ, మానవ వనరులను సద్వినియోగం చేసుకుని నవ తెలంగాణను నిర్మించడం తెలంగాణ రాష్ట్ర సమితి తన కర్తవ్యంగా భావిస్తోంది. నవ తెలంగాణ నిర్మాణంలో ప్రజల భాగస్వామ్యమే కీలకం. కుల, మత, జాతి వివక్షలేని తెలంగాణ పునర్ నిర్మాణం జరగాలంటే అన్ని ప్రజాస్వామిక వ్యవస్థలు బలంగా ఉండాలని పౌరసమాజం, ప్రజా సంఘాలు, విద్యార్థి, యువజనులు, దళిత బహుజనులు, మహిళలు అన్ని సామాజిక వర్గాలు కలిసికట్టుగా నడవాలని టీఆర్ఎస్ కోరుకుంటుంది. హింసకు తావులేకుండా ప్రజాస్వామిక పద్ధతుల్లో తమ తమ భావజాలాన్ని ప్రచారం చేసుకునే స్వేచ్ఛను గౌరవిస్తుంది. రాజ్యాంగం కల్పించిన అన్ని హక్కులను కాపాడడం ప్రజాస్వామిక విలువల పునాది మీద పరిపాలన సాగించడం ప్రతీ ప్రభుత్వం యొక్క విధి. రాజ్యాంగం ప్రసాదించిన పౌరహక్కులను అధికార వ్యవస్థతో పాటు ఎవరూ భంగం కలిగించే అవకాశం ఉండొద్దని టీఆర్ఎస్ భావిస్తోంది. భావ ప్రకటన స్వేచ్ఛ, రాజకీయ విశ్వాసాలను కలిగి వుండే హక్కును గౌరవిస్తున్నది. చట్టం ముందు అందరూ సమానులే. పరిపాలన చట్టబద్ధంగా సాగింపుండే ప్రజలకు పాలనా వ్యవస్థల మీద విశ్వాసం పెరుగుతుంది.

- తెలంగాణ ఉద్యమంలో ఉద్యమకారులపై పెట్టిన కేసులను టీఆర్ఎస్ ప్రభుత్వం ఎత్తి వేస్తుంది. ప్రభుత్వం ఏర్పడగానే ఈ పైలుపైనే మొదటి సంతకం చేస్తుంది.

- ప్రజాస్వామికమైన కార్యకలాపాలను ఎవరు చేపట్టినా వారికి ఎటువంటి అవరోధం లేనివిధంగా వారి హక్కులు కాపాడే విధంగా పరిపాలన ఉంటుంది.
- ప్రజలు శాంతియుతంగా అహింసా మార్గంలో ఉద్యమించే హక్కు అమలయ్యేవాతావరణం నిర్మిస్తుంది.
- శిక్షాకాలం ముగిసిన, దీర్ఘకాలంగా జైలులో మగ్గుతున్న ఖైదీల విడుదలకు సానుభూతితో చర్యలు తీసుకుంటుంది.
- పోలీసులు మరియు జైళ్ళ మాన్యువల్స్ ఖచ్చితంగా అమలు చేస్తుంది.
- పోలీసులను సామాజిక సేవా కార్యక్రమాల్లో భాగస్వాములు చేస్తుంది.
- కోర్టులు, జడ్జీల సంఖ్యను పెంచి త్వరితగతిని న్యాయ విచారణ పూర్తయ్యే చర్యలు తీసుకుంటుంది.
- హ్యూమన్ రైట్స్ కమిషన్ బలోపేతానికి కృషి చేస్తుంది.

విశ్వనగరంగా హైదరాబాద్

- మూసీనది పునరుజ్జీవనానికి ప్రణాళిక
- హైదరాబాద్ చుట్టూ శాటిలైట్ టౌన్షిప్స్ అభివృద్ధి
- మూసీనది, హుస్సేన్సాగర్ల శుద్ధి
- నగర ప్రజలకు 24 గంటల పాటు కరెంటు, నీళ్ళు.
- నగరంలోని చెరువుల పునరుద్ధరణ.
- నగరంలో ట్రాఫిక్, కాలుష్య నియంత్రణ.
- మురికివాడల్లో మౌలిక వసతుల కల్పన.
- నగరంలో మరో విమానాశ్రయం.

తెలంగాణ రాజధాని హైదరాబాద్ నాలుగు శతాబ్దాల సుదీర్ఘ చరిత్ర కలిగిన నగరం. ఇది తెలంగాణ ప్రజల చెమట, నెత్తురుతో నిర్మితమైన నగరం. ఎన్నో మతాలు, సంస్కృతులు, భాషల సంగమం. హైదరాబాద్లోని సామరస్య, సహజీవన సంస్కృతిని మహాత్మాగాంధీ గంగా జమునా తెహజీబ్గా అభివర్ణించారు. దేశంలోని విభిన్న ప్రాంతాల నుంచి వచ్చిన వారిలో మార్వాడీలు, మరాఠాలు, తమిళులు, కన్నడిగులు, బెంగాలీలు మరియు ఆంధ్రప్రాంతం నుంచి వచ్చి ఇక్కడ స్థిరపడిన ప్రజలు ఉన్నారు. వీరందరికీ హైదరాబాద్ బతుకునిచ్చింది. వీరందరూ హైదరాబాద్ అభివృద్ధిలో తమ భాగస్వామ్యాన్ని నెలకొల్పారు. ఒక ఆధునిక నగరంగా, ఒక కాస్మోపాలిటన్ సిటీగా హైదరాబాద్ ప్రపంచవ్యాప్తంగా పేరు పొందింది. హైదరాబాద్లోని సమశీతోష్ణ మండల వాతావరణం ఇక్కడి ప్రజలకు సుఖజీవనాన్ని ఇస్తున్నది. ఈ వాతావరణ పరిస్థితులు పారిశ్రామిక పెట్టుబడులను విరివిగా ఆకర్షిస్తున్నాయి. ఈ నగరానికి ఉన్న చారిత్రక నేపథ్యాన్ని దృష్టిలో ఉంచుకుని హైదరాబాద్ను విశ్వ నగరంగా రూపొందించడం కోసం టీఆర్ఎస్ కృతనిశ్చయంతో ఉంది.

- హైదరాబాద్ నగరం అభివృద్ధి ప్రజల నిజమైన అభివృద్ధికి ఉపయోగపడేలా ప్రణాళికాబద్ధంగా కృషి చేయవలసి ఉంది. గత పాలకులు యథేచ్ఛగా భూములు ఆక్రమించి తమ అనుయాయులకు కట్టబెట్టారు. హైదరాబాద్ నగరాన్ని ఒక రియల్ ఎస్టేట్ దండాగా భావించారు. అందుకు అనుగుణంగా అభివృద్ధి పేరిట వారు చేసిన చర్యలు అడ్డగోలుగా భూముల ధరలు పెరగడం కోసం మాత్రమే ఉపయోగపడ్డాయి. ఇందుకు భిన్నంగా ప్రజలకు నిజమైన అభివృద్ధిని ఇచ్చే నగరంగా హైదరాబాద్ను మలిచేందుకు ధృఢ నిశ్చయంతో... టీఆర్ఎస్ ప్రభుత్వం ప్రణాళికాబద్ధంగా పని చేస్తుంది.

మూసీ నదికి పునరుజ్జీవనం:

లండన్కు థేమ్స్ నది, ఢిల్లీకి యమునా నది, హైదరాబాద్కు మూసీ నది. హైదరాబాద్ నగరాన్ని నిర్మించిన కులీ కుతుబ్షా, బాగమతి ప్రణయబంధానికి ప్రతీక మూసీ నది. హైదరాబాద్ జీవన వాహిని అయిన మూసీనది పరివాహక ప్రాంతమంతా ఒకనాడు కనువిందు చేసే అందాలతో నిండి ఉండేది. మూసీ అంటే సౌందర్యం. ఒకనాడు హైదరాబాద్ నగరవాసుల తాగునీటి అవసరాలను మూసీనది తీర్చింది. నగరం మూసీనది వరదల్లో కొట్టుకుపోయినప్పుడు వరదల నివారణ కోసం ప్రముఖ ఇంజనీర్ మోక్షగుండం విశ్వేశ్వరయ్య నేతృత్వంలో మూసీ నదిపై ఆనకట్ట నిర్మించడంతో పాటు... హైదరాబాద్ చుట్టూ చెరువులను నిర్మించారు. మూసీనదితో తెలంగాణ ప్రజలకు చారిత్రక వారసత్వ బంధం ఉంది. అటువంటి ఏ భావోద్వేగం లేని ఆంధ్రపరిపాలకుల పాలనలో మూసీనది అంతరించిపోయే ప్రమాదం ఏర్పడింది. మూసీ అనే మాట మురికికి పర్యాయపదంగా మారిపోయింది.

- మూసీ పరివాహక ప్రాంతాన్ని కాపాడేవిధంగా సాధ్యమైన చర్యలు ప్రభుత్వం చేపడుతుంది.
- మూసీ నది కలుషితం కాకుండా ఫ్యాక్టరీలు రసాయన వ్యర్థాలు వదలకుండా గట్టి చర్యలు టీఆర్ఎస్ ప్రభుత్వం చేపడుతుంది. హైదరాబాద్ డ్రైనేజీ మూసీనదిలోకి మళ్ళించకుండా సమాంతరంగా డ్రైనేజీ వ్యవస్థ రూపొందిస్తుంది.
- జురాల నుంచి పాకాల పథకం ద్వారా నీటిని మూసీ ప్రవాహంలోకి మళ్ళించి మూసీ నదికి పునరుజ్జీవనం కలిగిస్తుంది.
- మూసీనదిని పునరుద్ధరించడం ద్వారా హైదరాబాద్ను సుందరీకరణకు, రంగారెడ్డి, నల్గొండ జిల్లాలకు సాగు, తాగు నీటి కల్పన చేసే విధంగా ప్రయత్నిస్తుంది.
- మూసీనది పునర్వైభవం కోసం ఒక నగర స్థాయి వ్యవస్థను ఏర్పాటు చేస్తుంది.

హైదరాబాద్ చుట్టూ వందకిలోమీటర్ల పరిధిలో శాటిలైట్ టాన్షిప్లను అభివృద్ధి చేసేందుకు టీఆర్ఎస్ ప్రణాళికలు సిద్ధం చేసింది. లైట్ రైల్ కనెక్టివిటీ సిస్టమ్ ద్వారా ఈ టాన్షిప్లు హైదరాబాద్తో అనుసంధానం చేసే నగరంలో ఒకే చోట జనసాంద్రత నెలకొనకుండా పూర్తి వెసులుబాటు కలిగేలా చర్యలు తీసుకుంటుంది.

- టీఆర్ఎస్ ఔటర్ రింగ్ రోడ్డు నిర్మాణాన్ని ఏడాదిలోగా పూర్తి చేయాలని నిర్ణయించింది.
- నగరం చుట్టూ 60 కిలోమీటర్ల పరిధిలో మరో ఔటర్ రింగ్ రోడ్డు నిర్మాణం చేస్తుంది.
- హైదరాబాద్ ను కేంద్ర ప్రభుత్వం ఇన్ఫర్మేషన్ టెక్నాలజీ ఇన్స్టిట్యూట్ రీజియన్ (ఐటిఐఆర్) గా గుర్తించినందున రాబోయే పది, పదిహేను సంవత్సరాలలో 2.19 లక్షల కోట్ల రూపాయల పెట్టుబడులతో ఐటీ పరిశ్రమలు రానున్నాయి. దీని వల్ల కనీసం 50లక్షల మందికి ప్రత్యక్ష, పరోక్ష ఉద్యోగ అవకాశాలు లభిస్తాయి. ఫలితంగా హైదరాబాద్ నగరం బాగా విస్తరిస్తుంది. విస్తారమైన హైదరాబాద్ నగరానికి ప్రతీ రోజు 24 గంటలు కరెంటు, నీటి సరఫరా కల్పించడం ఓ సవాల్. ఈ సవాల్ను ఎదుర్కొని సమర్థవంతంగా ప్రజలకు సౌకర్యం కల్పించేందుకు యుద్ధ ప్రాతిపదికన చర్యలు తీసుకోబడును.
- హైదరాబాద్ కు ఉత్తరం వైపున మరొక అంతర్జాతీయ విమానాశ్రయం నిర్మించాలని టీఆర్ఎస్ భావిస్తున్నది.
- మురికివాడల అభివృద్ధి సౌకర్యాల కల్పనకు ప్రత్యేక శ్రద్ధ వహిస్తుంది.
- పర్యావరణానికి హాని కలిగిస్తున్న ద్రవ, ఘన, ఎలక్ట్రానిక్ మరయు ప్లాస్టిక్ వ్యర్థాల కాలుష్యం నివారించడానికి చర్యలు చేపడుతుంది.
- హైదరాబాద్ నగరంలోని చెరువులను, వాటి పరిసరాలను రక్షించడం జరుగుతుంది. నగరం నడిబొడ్డున ఉన్న హుస్సేన్ సాగర్ జల కాలుష్యాన్ని నివారించడం జరుగుతుంది. సరస్సుల నగరంగా, ఉద్యానవనాల నగరంగా హైదరాబాద్ను తిరిగి తీర్చిదిద్దడం జరుగుతుంది.
- హైదరాబాద్ లోని వాటర్ బాడీస్ ని కాపాడడంలో ప్రత్యేక శ్రద్ధ వహిస్తుంది.
- నగరం చుట్టుపక్కల రోడ్లకు ఇరువైపులా చెట్లు నాటడంతో పాటు ఉన్నవాటిని రక్షించడం జరుగుతుంది.
- వర్షపు నీరు వృధా కాకుండా నీటిని నిల్వ చేసుకోవడం కోసం, మరియు పరిశ్రమలు ఉన్న ప్రాంతాల్లో మురుగునీరు శుద్ధి చేసే విధంగా కేంద్రాలను ఏర్పాటు చేయడం జరుగుతుంది.
- తెలంగాణ ప్రజలకు బతుకుదెరువునిచ్చే ఉపాధి కేంద్రంగా, తెలంగాణ చారిత్రక వారసత్వ ప్రతీకగా, పారిశ్రామిక కేంద్రంగా, కాలుష్యరహిత నగరంగా, సామరస్య, సహజీవన, సుందర, శాంతినిలయంగా హైదరాబాద్ కీర్తిని టీఆర్ఎస్ మరింత పెంచుతుంది.

జై తెలంగాణ!
